

HÉBREUX, KAPU YA TATU



Mbote, bankundi. Ya kele bweso na kuvwanda awa na suka yayi na kisalulu ya Mfumu. Mpe beto ke banza mpe ke na kivuvu samu na ntangu ya mbote.

² Mu vwandaka kaka na manima na . . . yina beto vwanza bokilaka bilo ya badiakre, kisika ba-magnétophone kele ntangu yayi, mpe vwanza solula kaka na ntwenya mosi ya mama mpe mama ya yandi kuna na manima, bayina me katuka na Joliet, na Illinois. Mpe mu vwanza banza kaka ti mwana ya kento yina kele mbuma ya lemvo ya Nzambi. Mingi ya beto na kizunga awa zaba yandi. Yandi kele kinwa-malafu, mosi ya mutindu ya yimbi mingi. Mpe mu kuzwaka ntete ve disolo mbote-mbote na munu tii na suka yayi, mutindu ti ntangu yandi katukaka na estrade. Mfumu monikisaka na yandi nyonso yina vwanza yimbi mpe yina zolaka salama. Mpe yandi me katuka estrade, na kudila mpe vwanza na kyese samu ti Nzambi vuukisaka yandi na ndyamu ya kukola na malafu. Mpe yandi . . . Mama mosi me belama na yandi mpe bandaka na kudila, ti mwana ya yandi ya kento, mu banza ya vwanza, vwanza nwaka drogue. Mpe beno zaba, na lemvo ya Nzambi, mwana ya kento yango kufwaka (Mu banza, ya vwanza na nkokila yina vandaka landa, Rosella, kufwaka?), mpe mwana ya kento yina, kubelukaka, na drogue. Mpe yandi mpe bakala ya yandi ke na kulongaka Nsangu ya mbote. Mpe—mpe—mpe na kumona mwa mama ya luzolo mutindu Rosella, mpe me yelaka kaka! Mpe ntangu yayi yandi, ya buzitu mingi, yandi ke . . . ke na kuwa mbokolo na ntima ya yandi. Kasi, na kuzabaka Biblia na yina me tala milongi ya bakento, beno me mona, yandi zaba ti ya kele kima yankaka. Mpe Nzambi ke na kutwadisaka yandi na baboloko mpe nyonso, samu na kupesa kimbangi.

³ Ya kele kaka mbote mingi na—na—na kuzaba, na kusosa luzolo ya Nzambi. Bantangu yankaka beto ke kuwa, kasi beto zola kunata kuwa yango na bisika; kana beno sala keba ve, dyabulu ke baka kuwa yango mpe ke bebisa yawu na kima mosi. Kasi ntangu nyonso yina beto ke bikana na kati ya Biblia, kuna beto kele na kati ya kieleka, beno me mona, beto ke na kukwenda na ntuala na luzolo ya Mfumu.

⁴ Mpe na yawu mu ke kwikila ti—ti Rosella na nsuka ke baluka na kisalulu na bilanga ya kumwangisa nsangu kisika mosi, samu ti Amerika zola ve Nsangu ya mbote.

Beno zaba yawu. Beto ke ndima kaka mbote yawu, ti, bantu ya Anglo-Saxon yayi me suka. Kaka yina. Ya kele dyaka na Nsangu ya mbote yina Amerika ke kuzwa. Oh, beno ke kuzwa mwa ba-trainard, ntangu yayi mpe yankaka. Kasi, kaka samu

na Nsangu ya mbote, ya me suka. Mpe beno lenda ve kulonga bawu, beno lenda ve kuzonza na bawu. Bawu ke kwikila kima mosi ve. Beno me mona? Bawu kele kaka na mabanza ya bawu mosi ya yintu ngolo, mpe bawu kele ya kuvwanda kuna.

Mpe bima yina ke landa samu na yinsi yayi kele lusambusu. Yandi mpe, ke kuzwa yawu. Ya lendaka vwanda na nzila ya mpasi. Ya lendaka vwanda na nzila ya bombe atomique. Ya lendaka vwanda na nzila ya bampasi ya nene, kimbevo to kima, kasi, yandi me yilama. Ya ke na kwiza. Mafunda na mafunda ke kubwa.

⁵ Beto lutaka, mazono, Mpangi Zabel mpe munu, na... mpe Mpangi Wood, na kukatukaka na Kentucky, kisika beto vwandaka me vwanda bilumbu tatu, mpe beto lutaka pene ya cité résidentielle mosi. Mpangi Zabel tubaka, “Ya kele ve...” Mu me zimbana. “Na mpasi ti mosi ya bantu yina, na cité yango, ti ke kwendaka na dibuundu mosi.”

⁶ Kana beno yufula bawu na yina me tala yawu. “Mbote, beto ke na televizyo ya beto. Ya kele mutindu beto ke kuzwaka ngolo.” Beno me mona? Ya kele nkadulu ya Amerika. Beno me mona? “Beto ke na televizyo. Beto ke na mbongo mingi. Beto ke na matoma ya mbote, ke na bayinzo ya mbote. Yinki beto ke sosa na Mfumu? Beto ke na nsatu ya Yawu ve.” Beno tala nkadulu.

⁷ Na kutala nsambulu kaka mpe mpulusu kaka yina kele na beto, mpe zola, kele na kati-kati ya bantu ya kieleka ya kinzambi. Beno zaba, Biblia ke tuba ti yawu ke salama. [Dibuundu me tuba, “Amen.”—Mu.] Uh-huh. Beno mitangi ya Biblia, mu me kuwa beno kuboka “Amen,” mpe beno milongi na manima kuna. Ti, ya kele kieleka. Zola ke vwanda ntama mingi, na bilumbu ya nsuka; zola kaka yina ke bikana, ke vwanda na kati-kati ya Miponami ya bantu ya Nzambi. “Tata ke telemina mama, mpe mama ke telemina tata, mpe bana ke telemina bibuti, mpe bantu yankaka ke telemina bayankaka.” Mpe luzolo kaka yina ke bikana, ke vwanda kaka Muponami yango, kaka Baponami. Mpova “Muponami” ya me katuka na mpova “yina ba me Pona,” bantu ya Nzambi yina ba me pona.

⁸ Mpe na yina Rosella vwandaka tuba disolo yango na munu na kati ya kivinga, ntama mingi ve, mu vwandaka banza, ti, na nkokila yango, yandi vwandaka tuba ti kima mosi kusalamaka. Mpe mutindu yina, yandi vwandaka tuba, luzingu ya yandi nyonso, ntangu yandi ke vwanda kaka munwi-malafu ya ngolo, ba lendaka ve, ata Kimvuka mosi ve Binwa-malafu, badokotolo yiya yambulaka yandi, kima mosi ve zolaka salama, mpe wapi mutindu, na ntangu kaka yina, kima mosi me salama.

⁹ Ntangu yayi yandi kele ve na meso ya kutelama. Yandi kele kento mosi ya ntwenya, ya luzolo ya kitoko mingi ya bamvula makumi tatu na tatu, mpe ke talana mutindu ya bamvula makumi zole na zole; kaka mutindu ti Nzambi me sala samu na

yandi yina Yandi me sala, mpe yandi ke na kutalana mutindu yankaka. Mpe, kasi mu tubaka, “Rosella, ntete mbandukulu ya yinza, Nzambi bongisaka ntangu yina.” Yinga, tata. Beno me mona? Kieleka. Mpe ntangu mwa Billy Paul na manima kuna, wapi kisika yandi kele, vwandaka kabula bakalati ya bisambu na bantu na nkokila yina, yandi vwandaka zaba ve na nani yandi vwandaka pesa kalati ya bisambu.

Ya kele mbote ve, Rosella?

[Mpangi ya kento Rosella Griffith me tuba, “Mpangi Branham, mu ke na kumiyufula kana dibuundu lendaka sambila ti Nzambi kutwadisa beto, mutindu Yandi vwandaka na ngolo.”—Mu.]

Amen. Mfumu kusakumuna nge, Rosella. Mu ke na kivuvu ti beto ke sala yawu. Yandi zola ti dibuundu kusambila ti Nzambi kutwadisa yandi. Ya kele, samu na kulanda diboko ya Yandi yina ke sobaka ve. Oh, ya kele mbote mingi.

¹⁰ Mu vwandaka me kuzwa dyambu mosi ya yimbi, na suka yayi. Ya kele na yina me tala, muntu ya mafuku na mafuku na mafuku ya mbongo yina zola kubasisa awa na Louisville, na Kentucky, mpe kutunga samu na munu tabernacle ya mafuku tanu ya ba-dollar. Kasi kima mosi na yisi ya ntima ya munu me tuba, “Vingila, nge kele ve pasteur.” Beno me mona? Na yawu, kuna, mbongo ya mafuku tanu ya ba-dollar ya zolaka vwanda ya kulunga. Ntangu yayi na kisika ya kupesa yawu na luyalu, samu na kufuta samu na whisky mpe bima mutindu yina, kasi zola kutula yawu na tabernacle samu na Mfumu. Kasi mu banza ti ya ke kwenda na kisadi mosi ya Nzambi yina ke . . . mpe lukutakanu mosi samu na Nzambi. Kasi, mafuku tanu yina me lunga ntangu yayi. Beno banza na yawu, wapi mutindu ya tabernacle ya ke sala.

Nge me mona mutindu mbote ya ke talana, Rosella? Kasi ya kele na kima mosi na yisi *awa* yina ke tuba kima yankaka. Beno me mona? Beno me mona? Kima mosi na yisi *awa*.

¹¹ Beto ke kwizaka na mwa tabernacle yayi, ya ntama, beno banzenza. Mbote, yayi lendaka vwanda kisika ya kitoko awa na nsongi ya nzila, beno ke bakulaka yawu ve, ti bantu zolaka kutunga kisika yayi mpe kusala yawu. Kasi yayi kele mutindu beto ke zolaka yawu. Beno me mona, yayi kele mutindu beto ke zolaka yawu. Bakiti ya ntama yina beto vwanda vwandilaka kuna, vwandaka bakiti ya ntama ya ntete ya tabernacle awa, ya lutaka na nzila ya kifuluka ya maza mpe vwandaka na zulu ya maza.

¹² Biblia ya munu vwandaka ya kufunguka mutindu *yina* na zulu ya chaire. Yawu kangamaka na plafond mpe vutukaka na yisi na Dyambu na zulu ya Yawu, “Munu Mfumu me kunda yawu. Mu ke tula yawu maza kilumbu mpe mpimpa na boma ti ba botola yawu na diboko ya Munu.” Mutindu beto yabaka

na zulu ya yawu na skiff, *awa*. Mpe yawu vutukaka kaka na yisi, bakiti vutukaka kaka na kisika ya bawu. Nyonso yina ba zolaka sala vwandaka kusemisa yawu mpe kulandila. Beno me mona? Beno me mona? Na yawu yayi kele kaka mutindu beto ke zolaka yawu, kisika ya kele na bantu ya mutindu nyonso, kisika ya mutindu nyonso, mpe Mfumu ya mbote. Amen.

¹³ Ntangu yayi, bubu yayi, beto ke, beto ke na kubanda kaka na kukota na crème, beno zaba, na manima ya kubasisa miliki nyonso, mpe kaka crème ke bikana. Mpe bambuka moyo, ya ke lomba miliki samu na basisa crème, beno zaba. Crème kele na kati ya miliki.

¹⁴ Na yawu beto vwandaka na ya 1te, ya 2, mpe beto ke na kumanisa na ya 3, mpe kubanda na kapu ya 4 ya Buku ya nkembo ya Hébreux. Mpe, oh, malongi ya Buku yayi! Beto ke vwanda na Yawu, na zulu ya nzila mosi, bangonda tatu, mpe kulakisa ti Biblia ya muvimba kele ya kuvukana na konso nzila na kati ya Biblia. Beno me banzaka ntete na yawu? Ya kele ve na nzila mosi yina beno lenda tula musapi ya beno, kasi yina, na lemvo mpe lusalusu ya Mpeve-Santu, ti beto lenda vukisa Genèse tii Apocalypse kaka na kati ya Yawu.

¹⁵ Ya kele ve na kitini yankaka ya masonuku yina ba sonikaka kisika yina lenda sala yawu. Mpe landila mathématique, mpe géographie, na mutindu nyonso, ya kele na Buku ve na Biblia yina ba sonikaka mutindu Biblia . . . Ya kele ve na buku na yinza, mu zola kutuba, yina kele ya kusonika mutindu Biblia. Ya kele na kima ve. Bantalu ya Biblia kele kieleka na kiwisa; mpe kaka makapu, mpe bantangulu-bidimbu, mpe nyonso, kele ya kulunga. Buku yankaka ve; beno lenda ve kutanga kapu mosi ya yawu kukondwa ti yawu kukabuka na yawu mosi. Kasi ya kele ve na kima ya kusala ntembe na kati ya Biblia ya muvimba. Mpe bantu mingi, mingi, mingi sonikaka Yawu; mpe bankama, mpe bankama, mpe bankama ya bamvula na kati-kati, na kuzabaka ve kitini mosi . . . Mosi sonikaka Yawu *awa*, mpe mosi sonikaka Yawu *awa*, mpe mosi sonikaka Yawu na lweka *awa*. Ntangu ba salaka Yawu nyonso kintwadi, Yawu salaka Biblia ya Nzambi. Mpe ata mosi ve ke sala ntembe na yankaka, mpe, ve, ata ba-mathématique, ba-géographie. Kima nyonso yankaka ya Biblia, nyonso, ntalu, nyonso ke tambula kieleka kintwadi. Ya kele ve kimpeve, mu zaba ve, mu zaba ve yina beno ke bokila kimpeve? Mu kele na nsayi mingi samu na Biblia yayi ya ntama, ya kusakumuka.

¹⁶ Bayankaka ya bawu tubaka, “Nge kele ya Katolika? Protestant?”

Mu tubaka, “Ata mosi ya yina. Mu ke kwikila Biblia.” Ya kele kieleka. Mu ke kwikila Biblia, mpe mu ke na nsayi ti beto kele dyaka na kimpwanza ya kulonga Yawu na yinsi yayi. Oh, Yawu kele kitoko.

17 Ntangu yayi beto ke longuka na Yawu. Mpe ntangu yayi beto ke luta na Buku ya Hébreux mpe kubanda na kapu ya 3. Mpe beto sukaka na nzila ya 15. Mpe ntangu yayi beno nyonso. . .

18 Mu me mona muntu kutala, mwa ntangu fyoti me luta, ntangu mu me baka maneti ya munu ya kutanga. Ya kele ve ti meso ya munu kele yimbi, kasi mu me luta bamvula makumi yiya. Mu lenda tanga yawu, kaka *awa*, mutindu kaka ntangu nyonso, kasi mu lenda tanga mbote na maneti. Mpe ba me salila munu maneti ya kutanga yina mu ke sadila, samu ti mu lenda tanga yawu mbote mpe mbangu. Mpe ya kele samu na yina mu kele na yawu. Ntangu yayi na. . .

19 Ntete, beto zola mwa lufulu, samu ti ya lendaka vwanda na mwa banzenza na kati-kati ya beto, bayina kuwaka ve kitini ya ntete ya Buku ya Hébreux.

20 Ya kele beno Mama Cox, yina kele ya kuvwanda kaka awa na nsuka? Mbote, kieleka mu kele na kyese na kumona yandi. Kaka ntete mu banda, mutindu kimbangi na lemvo ya Nzambi. Beno tala mama yina cancer vwanda kudya kizizi ya yandi. Ya kele mama ya Mpangi ya kento Wood. Mpe mu vwandaka na Michigan na Gene mpe Léó, mpe bayankaka, yina ke talaka kubaka na bande. Mpe na nzila na yinzo, kento ya munu me bokila munu, to munu bokilaka yandi. Yandi tubaka, “Kwenda kusambila malu-malu samu na Mama Cox, mama ya Mama Wood, samu ti cancer ke na kudya kizizi ya yandi.” Ya me kota na lweka ya disu mpe tii na mukwa, lweka ya kizizi ya yandi vwandaka sema, mpe tsyamukaka kaka. Dokotolo mosi salaka kima yankaka na yawu, kumisaka yawu ya kulutila yimbi, mpe tsyamunaka kaka yawu; tulaka mutindu mosi ya nkisi na kati ya yawu.

21 Mpe ba nataka yandi katuka Campbellsville, na Kentucky, na. . .to, mu banza, na Acton, na Kentucky, na—na Louisville, samu na kuzwa nkisi.

22 Mpe na yawu Mama Wood, mbala ya ntete mu mona yandi ti yandi vwanda kidi-kidi. Samu ti, kieleka, ya kele mama ya yandi—ya yandi—ya yandi, mpe kieleka yandi ke vwanda kidi-kidi. Mu kotaka na kivinga mpe sambilaka samu na yandi, na kivuvu ti Nzambi tubaka ti Yandi ke pesa mvutu na bisambu. Mpe na bilumbu fyoti, yandi basikaka. Mpe kuna yandi kele ya kuvwanda ntangu yayi. Mutindu Yandi me sala samu na yandi, ya kele kaka lemvo ya ngitukulu.

23 Nge zola kutelama? Mu zola ve kukumisa nge na ntuala ya bantu. . . Wapi kisika, wapi kisika vwandaka cancer? Na—na lweka ya kizizi, beno me mona kuna, na lweka *yina* ya kizizi ya yandi, na yisi *awa*, tii na ditama, na zulu na nziunga ya disu. Mpe Nzambi me belusa yandi. Yandi kele mbote ve?

24 Bantu yikwa vwandaka awa Lumingu me luta monaka yina Mfumu salaka na nzila ya vision? Muntu mosi, kikata mpe ya

kufwa meso, vwandaka kaka ya kuvwanda awa na fauteuil roulant. Mpe kima mosi salaka munu mpasi ntangu muntu ya kiboba yina vwandaka ya kuvwanda awa tubaka, “Mpangi Branham . . .” Mu banza ti ya vwandaka mpangi ya bakala yayi awa. Yandi tubaka, “Sala mutindu mosi samu na kento ya munu.” Yandi kele na kento yina kele kikata. Ntima ya munu me kituka maza-maza. Mu zola . . . Mu ke pesa nyonso na yinza kana mu lendaka, kasi ya kele ve . . . ya kele na ngolo ya munu ve. Kasi ya kele na ngolo ya munu mpe na ngolo ya beno, na kusambila ti Nzambi ke sala yawu. Yandi kele na kento ya kikata, ya kikata na diboko, ya kikata na dikulu, mu banza. Mpe muntu yayi vwandaka mingi ya kulutila na kento yina, samu ti kento yina vwandaka lenda kutelama mpe vwandaka lenda kutambula fyoti, kasi muntu yayi vwandaka lenda kwandi ve kusala yawu. Mpe yandi . . . Butomfu, nerf ya kitezo sukaka. Na Mayo, na mingi ya bayankaka, ba bikaka yandi. Mpe muntu ya Katolika fidisaka yandi awa, dokotolo ya Katolika; mpe mwana ya yandi ya bakala kele nganga-Nzambi na Saint Meinrad kuna na Jasper, na Indiana. Kasi ya ke sala lufulu ya matadi samu na lukutakanu ya reveil yina ke na kwiza, kuna.

²⁵ Mpe ntangu yandi telamaka, yandi tubaka, “Kasi mu lenda ve . . .” Yandi me tala, me tuba, “Yinga, mu lenda.” Yandi banzaka ti yandi lendaka mona, beno zaba. Mpe yandi me tala na zulu, mpe kaka na yina yandi me telemisa diboko ya yandi, mpe kuna yandi lendaka na kutambula mpe kumona; yandi me tambula na couloir yina, na yandi mosi. Mpe bawu vwandaka ba-Presbytérien. Yandi vwandaka orthodox. Mpe me zonga . . . Beno ke banzaka ti kaka bantu ya Pantekote to bantu ya Sainteté lenda boka; beno kele na foti. Kieleka bawu lenda boka ntangu bawu ke mona kima mutindu yina kusalama; ke bézé mosi na yankaka mpe ke boka. Yandi me kwenda na kutambulaka na bimatinu, na kupusaka fauteuil roulant ya yandi; vwandaka tambula, na nerf ya kitezo ya yintu ya yandi yina vwandaka sala dyaka ve. Beno banza na yawu. Kutambula mutindu beno to munu lendaka tambula.

²⁶ Ntangu yayi, Paul kusunikaka Buku ya Hébreux. Mpe na masonuku yayi ya Hébreux, yandi sonikaka Yawu. Mpe ntebe ti yandi kusunika Babuku yayi, beto me mona . . . Ntangu yayi, beto ke kwenda . . . Yayi kele kalasi ya lukolo ya Lumingu, mpe mu ke meka na kutala mbote mpe kubaka ntangu mingi ve. Mpe na manima beto ke kuzwa balukutakanu, beto ke landila yawu na nkokila yayi, kana Mfumu zola. Ntangu yayi, na Buku ya Hébreux mpe Mikanda yankaka ya Paul . . .

²⁷ Nani vwandaka Paul? Yandi vwandaka Hébreux ya kukwikama, kizabi, mpe mulongisi ya nene ya Ngwisani ya Ntama. Mpe yandi longokaka na mosi ya bantu ya kulutila mbote ya kilumbu ya yandi. Ti muntu tuba na munu yinki vwandaka nkumbu ya yandi. Gamaliel, mosi ya milongisi ya

kulutila nene ya kilumbu ya yandi. Mpe Paul vwandaka na makulu ya Gamaliel.

²⁸ Ya kele na kima na yina me tala . . . kisika beno ke kwendaka, na wapi dibuundu beno ke kwendaka, mpe wapi mulongisi ke longaka beno. Beno zabaka yawu? Ya—ya kele na kima mosi na yawu. Na yawu beto fwana kusosa ya kulutila mbote yina beto lenda kuzwa, na yawu beto ke kuzwa ya kulutila mbote; ve samu ti ba ke sadisaka bantu mpe nyonso yina, kasi malongi ya kieleka ya Biblia.

²⁹ Beno tala, kilumbu mosi ntangu Israël kwendaka na ntoto ya kuyuma na basoda ya bawu, mpe bawu tambulaka bilumbu sambwadi, mpe ba vwandaka dyaka ve na maza. Mpe ba vwanda kufwa, bawu tubaka, “Oh, kana ya vwandaka na profete pene-pene!”

³⁰ Mpe mosi ya bawu me tuba, “Beto kele na Élisée, na yisi awa. Yandi vwandaka tula maza na maboko ya Élie.” Beno me mona mpangi ya yandi ya kimalu? Na mutindu yankaka, “Awa kele Élisée yina vwandaka sala na Élie. Ndinga ya Mfumu kele na yandi.” Beno me kuzwa yawu? Ba longisaka yandi mbote. Mpe yandi tubaka, “Yandi kele awa. Beto kwendaka kuna mpe beto yufula yandi, samu ti mulongisi ya yandi vwandaka Élie, mpe yandi kele na malongi ya Élie na yandi.” Beno me mona mutindu ya luswaswanu ya ke salaka? Kieleka. Beto zola kulongoka.

³¹ Na yawu, Paul kuzwaka malongi ya Gamaliel. Mpe Gamaliel vwandaka muntu ya nene yina salaka nsodolo, na kuvwandaka yandi mosi kizabi, samu ti ntangu kuningana nyonso yayi kubandaka na dibuundu ya ntete, yandi tubaka, “Beto tula ve maboko ya beto na yawu, bankundi. Kana ya kele ve ya Nzambi, ya ke kufwa, na mutindu nyonso. Kasi kana ya kele ya Nzambi, mpe ti beto telemina yawu, beto ke tala beto mosi kunwana na kuteleminaka Nzambi.” Beno me mona, yandi vwandaka na malongi mosi ya mbote.

³² Paul kubasikaka na yisi ya muntu yayi, mpe yandi zabaka ti Paul vwandaka mulongisi ya nene. Na yawu, kilumbu mosi, na ntima ya kusungama, yandi vwandaka talisa Dibundu mpasi, na kukwendaka kangisa bawu.

³³ Ntangu yayi beto baka dyambu yankaka ya fyoti ya Paul, na yina beto ke kuzwa lufulu ya beto.

³⁴ Ntangu Judas kubwaka, na disumu, na zola ya mbongo mpe lunangu ya luzingu, yandi kubwaka katuka lemvo mpe kwendaka na kisika ya yandi. Mpe bilandi tubaka, “Ya fwana vwanda kumi na zole.” Mpe dibuundu, na lukumu ya yawu nyonso, samu na kulakisa beno yinki kele dibuundu; na lukumu ya yawu nyonso mpe na ngolo ya yawu nyonso, ya kele dyaka mafuku ya mafunda na yisi, na nzutu ya yawu ya mbote. Bawu tubaka, “Beto fwana tala, mosi na kati-kati ya beto, yina ke baka kisika yina.” Mpe bawu salaka nsodolo, na kubendaka

bima, Matthias. Matthéas, mu banza, to Matthias. Matthias, mu banza ya kele. Mpe ntangu bawu soolaka yandi mpe tulaka yandi na bakumi na zole, na bakumi mosi, yina salaka kumi na zole, yandi salaka kima mosi ve. Ya kele kaka na ntangu yina ba tubaka nkumbu ya yandi na Masonuku. Ya vwandaka dibuundu vwandaka sala nsodolo ya yandi.

³⁵ Ntangu yayi, bawu banzaka, “Yandi kele muntu ya mbote.” Kukondwa ntembe. “Yandi kele muntu ya mbote mingi. Yandi kele muntu ya luzabu. Yandi kele na mayele. Yandi tangaka. Yandi kele muntu ya mbote mingi. Yandi lenda baka kisika ya Judas mpe kuvwanda mosi ya beto.”

³⁶ Kasi, beno zaba, Nzambi bantangu yankaka ke salaka mwa ya. . . na dibanza ya beto, bansodolo mosi ya kulutila bulawu. Ntangu yayi, Nzambi monaka mwa Juif mosi ya mbombo ya kukota, yina vwanda na nganzi mingi, na yinwa ya kutengama, “Mu ke kwenda kuna, ke kangisa mosi na mosi ya bawu. Mu ke—mu ke losa bawu na boloko. Mu ke sala *yayi*.” Yina vwandaka nsodolo ya Nzambi.

Bayankaka ya bawu bakaka muntu ya luzabu mpe diplomate. Yina kele nsodolo ya dibuundu.

³⁷ Beno me mona, beno zaba ve nani yina kele na ntwala ya autel. Beno zaba ve nani yina kele ti beno ke na kupesa kimbangi, na boloko to kisika nyonso ya kele. Ya lendaka talana mutindu boxer, makutu ya yandi me beba, meso ya kulwala, mpe, kasi beno zaba ve nani ya kele. Beno ke sala kaka yina beno fwana sala, kaka yina, beno pesa yandi Ndinga. Nzambi ke sala nsodolo.

³⁸ Mpe Nzambi soolaka mwa Juif yayi yina vwanda mwa nganzi mingi, to kusoola yandi, na kisika. Na nzila ya yandi kuna, “Mu ke kwenda kuna mpe ke baka bawu. Mu ke—mu ke lakisa bawu yina mu lenda sala mutindu yina,” mpe Nzambi losaka kaka yandi na ntoto.

Nzambi tubaka, “Ya kele nsodolo ya Munu, kaka yina.”

³⁹ Yina zolaka vwanda ve bulawu, samu na dibuundu? “Kasi, yandi ke na kutalisa dibuundu mpasi. Yandi kele muntu ya nsuni.” Kasi Nzambi zabaka yina vwandaka na kati ya muntu. Beno me mona yina mu zola kutuba?

⁴⁰ Na yawu, Paul kuzwaka nzingulu. Bantu yikwa ke kwikila ti nzingulu ke kwizaka na kundima? Kieleka. Kana ya kele ve, mu ke sala ntembe na kundima yina. Kundima ke nataka nzingulu. Mpe beno lenda tula na yawu ndilu ve na kima mosi ntangu yayi. Bantangu yankaka ya lendaka vwanda kuboka. Bantangu yankaka ya lendaka vwanda kuzonza na bandinga. Bantangu yankaka ya lendaka vwanda kudila. Bantangu yankaka ya lendaka vwanda kunionga. Beno zaba ve yinki ya kele, na yawu beno meka ve na kudila yawu ndilu. Samu ti, mosi na mosi

ya beno me lakisa ti kifu kele na yawu, beno ba-Méthodiste, mpe beno ba-Baptiste, mpe beno ba-Nazaréen, mpe bantu ya Pantekote.

⁴¹ Mu me monaka bantu kuboka na ngolo mutindu ba lendaka boka, mpe kuyiba wolo na yinwa ya beno, kana bawu lenda. Yinga, tata. Mu me monaka bantu kuzonza na bandinga mutindu ke na kulosaka wandu na zulu na mpusu ya kuyuma ya ngombe, mpe—mpe na dyambu ya kulunga, na tabaka ya kudya na lweka yankaka ya yinwa, mpe ke zenga beno laka kana bawu lenda kusala yawu. Ya kele kieleka. Na yawu mingi ya bima yayi kele ve. . . Ya kele ve na kimbangi yina beno lendaka lakisa yawu, kaka na nzila ya luzingu yina muntu ke zinga. “Na nzila ya mbuma ya bawu, beno ke zaba bawu.”

⁴² Na yawu, yina me tala Nzambi. Yandi ke salaka nsodolo. Yandi ke nataka bima kintwadi, mpe ya kele mutindu yawu kele. Na yawu kana luzingu ya beno ke fwanakana na bambuma ya Biblia, dibanza ya beno kele mbote mingi. Kana mpeve ya beno ke pesa kimbangi na Mpeve ya Yandi, ti beno kele bana ya babakala mpe bana ya bakento ya Nzambi, beno kele. . . Bima nyonso ya ntama me kwenda, mpe bima nyonso me kuma ya malu-malu, mpe ti beno ke na kuzinga na kati ya zola, mpe ti beno kele na ngemba, mpe na lemvo, mpe nyonso yankaka yina, beno ke na kubelamaka na Kimfumu kuna. Samu ti, Luzingu yina kele na kati ya beno ke na kubasisa mutindu yango ya luzingu. Beno me mona?

⁴³ Kana beno tuba, “Oh, alleluia, mu tubaka na bandinga. Alleluia!” Yina zola kutuba kima mosi ve. Yina zola kutuba ve ata kima ya fyoti kulutila kana beno zolaka basisa awa mpe kusika guitare to kima mosi. Yina zola kutuba ve kima mosi. Ata ti beno me zonza na bandinga, ata ti beno me boka, mpe me dumuka mpe me kulumuka na couloir, mpe me basisa mansanga mutindu ti beno me katula bampusu ya matungulu, ya zola ve kutuba kima mosi, kima mosi ve, kana ti luzingu ya konso kilumbu kufwanakana kieleka kaka, ti ya vwanda na Yawu.

⁴⁴ Ntangu yayi, kana beno sala bima yina, kubwela dyaka luzingu yina, “amen,” yina, yina kele mbote. Ya kele mbote. Kasi beno lenda sala bima yango kukondwa kuzwa luzingu yina.

⁴⁵ Na yawu yina, ata kuboka, ata kima mutindu yina kele nzikisa. Yesu tubaka, “Na nzila ya mbuma ya bawu, beno ke zaba bawu.” Mpe mbumba ya Kimpeve kele ve kutuba na bandinga. Yina kele ve mbuma ya Kimpeve. Kulooka kele ve mbuma ya Kimpeve. Kudila kele ve mbuma ya Kimpeve. Kasi, zola, kyese, ngemba, ntima ya yinda, bumbote, lutondo, lukwikilu, lembami, kudiyala, yina kele bambuma ya Kimpeve. Beno me mona? Ya kele yina bambuma ya Kimpeve kele. Mbote mingi.

⁴⁶ Ntangu yayi, ya kele samu na yina beto kele na bima yayi, bawu zolaka kusala ba-organisation, beno me mona. “Mbote,

beto ke kuzwa yawu. Nkembo na Nzambi, bayina nyonso ke kwikilaka mutindu *beto* ke salaka, beto ke kwenda nzila *yayi*. bayina nyonso ke kwikilaka mutindu *beto* ke salaka, beto ke kwenda nzila *yayi*.” Kasi Nzambi zola bantu nyonso kukwenda nzila *Yayi*, mbala mosi na zulu.

⁴⁷ Ntangu yayi, Paul, na manima yandi me kuzwa nzingulu yayi, kuna yandi banzaka ti ya vwandaka nzingulu ya mbote. Ntangu yayi, wapi mutindu. . . Beto—beto—beto tala nzingulu yango mwa fyoti. Paul vwandaka na nzila ya yandi na Damas, samu na kwenda kangisa mwa bantu kuna, samu ti Nsangu ya mbote kutsyamukaka kuna. *Nsangu ya mbote* zola kutuba “mambu ya mbote.” Mpe na yawu bawu kutsyamukaka kuna, mpe bantu mingi vwandaka telama, ya kufuluka na zola, mpe kyese, mpe vwandaka zola Mfumu Yesu. Mpe Yawu kutsyamukaka kuna mutindu yina. Na yawu, Paul bakaka mwa mikanda na ngangana-Nzambi ya ntete. Yandi tubaka, “Mu ke kwenda kuna, mpe mu ke kangisa bawu, bawu nyonso.”

⁴⁸ Na yawu yandi bakaka na yandi mwa mikengi, mikengi ya tempelo, basoda, mpe me baka nzila. Na yina bawu vwandaka tambula na nzila, mpe yandi na kuzabaka kaka nyonso yina yandi ke kwenda sala, na mbala mosi, kima mosi me salama. Na mbala mosi, ya me vwanda na Nsemo mosi ya nene na ntwala ya yandi, Nsemo ya nene. Ntangu yayi, Yawu lezimaka mutindu mwini. Ya kele kima ya ngitukulu na kusalama. Nsemo kulezimaka na ngolo ti yandi, meso ya yandi kufwaka, na kutala. Mpe yandi kubwaka na ntoto. Mpe yandi—yandi na kutandulukaka na ntoto, mpe yandi talaka na zulu.

⁴⁹ Ya vwandaka na yandi kukondwa ntembe bantu kumi to kumi na tanu. Ya kele na mosi ya bantu yango yina monaka Nsemo yina? Ve, tata. Paul kumonaka Yawu. Ba kubikaka Yawu ve samu ti bantu yina kumona Yawu. Na yawu, bantu yankaka lenda kumona bima, kisika, bayankaka ve. Beno me mona? Na yawu, Paul kumonaka Nsemo yina, na mutindu ti Yawu kufwaka yandi meso. Yandi lendaka ve kumona, bilumbu mingi, Yawu vwandaka kieleka mingi samu na yandi. Mpe yandi lendaka ve kumona bilumbu. . .

Bilumbu na ntwala, ntangu yandi sonikaka mikanda, meso ya yandi vwandaka kwamisa yandi mingi na yina, ti yandi sonikaka na bisono ya nene-nene. Yandi tubaka, “Beno me mona ti mu me sonika beno na bisono ya nene.” Na mpasi yandi lendaka kumona.

⁵⁰ Yandi vwandaka na boloko, mpe yandi lombaka Mfumu na kubelusa yandi na yawu. Mpe yandi yufulaka Yandi bambala tatu. Kasi yinki Mfumu kutubaka? “Lemvo ya Munu me lunga na nge, Paul.”

⁵¹ Paul tubaka, “Na yina mu ke yangalala na kati ya kulemba.” Samu ti, yandi tubaka, “Samu ti mu vwanda ve na lunangu

samu na bunene ya Luzayikisu, ya pesamaka na munu muzabisi ya dyabulu, dinsende na nsuni, samu na kubula munu.” Yandi vwandaka mbote mwa ntangu fyoti, mpe na manima ya vwanda sala dyaka.

Kubula zola kutuba “kuvutukila ntangu nyonso.” Mutindu maswa na zulu ya maza, beno zaba, bimpo ke bulaka yawu, beno me mona, kuvutukila ntangu nyonso.

Mpe yandi ke, yandi ke kuma mbote, mpe na manima kuzwa dyaka yawu; na manima kukuma mbote, kuzwa dyaka yawu. Yandi tubaka, “Mfumu, wapi dyambu, Nge ke katula yayi ve na munu?”

⁵² Yandi tubaka, “Lemvo ya Munu me lunga na nge, Paul. Landila kaka.” Ya vwandaka landila . . .

⁵³ Yandi tubaka, “Ntangu yayi, kana—kana mu vwandaka kaka ya kulunga, mpe ti nyonso ya kulunga,” yandi tubaka, “na yina ntangu mu zolaka kwenda na ntwala, oh, mu zolaka kuzwa lunangu mpe kutuba, ‘Benome mona, ata kima mosi ya yimbi na munu. Mfumu ke kebaka na munu, mpangi. Alleluia!’” Kuna beno ke na kukumaka ludedomo ya beno mosi.

⁵⁴ Nzambi fwana pesa beno mwa kima mosi, mbala mosi na mwa ntangu fyoti, samu na mutindu ya kulembisa beno fyoti, beno zaba. Ya kele kieleka. Mutindu ya kusala beno kubakula ti Yandi kele Mfumu. Oh, Yandi kele mbote ve? Yinga, tata, kaka nkembo!

⁵⁵ Na yawu yandi, Paul, kuna, mbote, na manima ya kuzwa nzingulu ya nene yayi . . .

⁵⁶ Ntangu yayi, kana ya zolaka vwanda muntu bubu yayi, ba zolaka tuba, “Oh, nkembo na Nzambi, alleluia. Bakala, Mfumu me sala kima samu na munu! Nkembo na Nzambi!” Kasi Paul ve; yandi vwandaka kizabi ya Biblia.

⁵⁷ Nzingulu yango fwana kuvukana na Ndinga ya Nzambi. Yinga, tata. Kana yawu nyonso kele ve ya kukangama na Biblia . . . Kutala kaka ve na lweka *awa*, kutuba, “Oh, yinga, awa ya kele kaka awa. Nkembo na Nzambi, mu me kuzwa Yawu.” Huh-uh. Ya kele ve mutindu yina Nzambi ke pesaka Yawu.

⁵⁸ Ya fwana vwanda Biblia ya muvimba, Yawu nyonso. Samu ti, beno lenda . . . Bantu ya ntembe ke sadilaka Biblia yayi mutindu kisika ya bawu ya kuswana. Kasi bawu ke baka mwa Masonuku *awa*, ke baluka lweka awa mpe ke kuzwa mwa mosi yankaka na lweka *awa*, ke meka na kuvukisa yawu kintwadi, kasi ya kele malongi zole ya kuswaswana, na nyonso. Na yawu, beno fwana sala Masonuku kufwanakana na Masonuku.

⁵⁹ Mutindu Ésaïe tubaka, na kapu ya 28, “Ya fwana vwanda musiku na zulu ya musiku, musiku na zulu ya musiku; awa fyoti, kuna fyoti.” “Benome kangama na yina kele mbote.” Benome mona, ya kele mutindu Yawu fwana vwanda: musiku na zulu ya musiku,

Ndinga na zulu ya Ndinga, Masonuku na zulu ya Masonuku. Ya fwana vukana nyonso kintwadi. Ya kele samu na yina, mu banza, na baleso yayi mutindu beto ke na kutala ntangu yayi, ya kele kima ya nene samu na dibuundu, samu ti ya ke nata bawu na kisika ti Masonuku nyonso ke vukana kintwadi. Mpe kimbangi ya beto fwana kangama na Masonuku yango. Oh, awa ya kele! Kana ya sala ve, kuna ya kele luvunu.

⁶⁰ Mpe mutindu ti mu me tambula bamvula, na kuzabaka ve yina Nsemo yango vwandaka yina losaka Paul na yisi. Ntangu, bantu ya ngaanda ya yinza, Masonuku. . . Bantu, milongi mekaka na kutuba na munu, “Ya kele ya dyabulu. Tala, nge ke vwanda muntu yina ke tubaka mambu na ntuala. Nge ke vwanda muntu yina ke zonzaka na bampeve. Kusakana ve na Yawu, Billy. Ya kele na kima ya yimbi na Yawu. Kusala yawu ve, mwana. Ya kele luvunu. Ya kele dyabulu. Mbote, mwana, nge ke vwanda médium. Nge ke vwanda muntu ke zonzaka na bampeve kana nge sala yawu. Oh, nyonso yina kele ya dyabulu. Ya kele—ya kele ve kieleka.” Kasi ntangu. . . Mu vwanda zola ve kulonga yawu.

⁶¹ Kasi kuna na nzila na Damas, Paul vwandaka zola ve kulonga yawu, tii ntangu yandi talaka kana ya vwandaka kieleka to ve. Na yawu yandi kwendaka na Arabie bamvula tatu, mpe tangaka Masonuku. Ah! Ntangu yandi basikaka, yandi tubaka, “Ntangu yayi beno katula yawu na munu.”

⁶² Yandi zabaka ti yandi fwana kukutana ba-Pharisien. Yandi zolaka kutana ba-Sadducéen. Yandi zolaka kutana yinza, mpe Bantu ya makanda ya yinza. Mpe na yawu Paul, Biblia yayi kele ya kusonika, Buku yayi ya Hébreux, kele ya kusonika samu na lukanu yina. Yandi ke na kuningisaka ba-Hébreux yango, mpe ke na kubaka Ngwisani yango ya Ntama mpe ke lakisa ti Yawu kele na lweka awa na Ngwisani ya Malu-malu. “Yayi kele Nzambi,” yandi tubaka, “awa Yawu kele, na zulu—na zulu ya baprofete nyonso mpe nyonso.” Yandi me banda kuna na mbandukulu, kapu ya Ite beto talaka, “Nzambi na bantangu mingi, ntama mingi na ntangu ya ntama, na mitindu mingi, kuzonzaka na batata na nzila ya baprofete.” Ya kele mutindu Nzambi nataka nsangu ya Yandi, ya kuteza na nzila ya Urim Thummim. “Kasi na kilumbu yayi me zonza na beto na nzila ya Mwana ya Yandi, Klisto Yesu,” ya kuteza na nzila ya Biblia. Beno bawu yayi.

⁶³ Na yawu banzingulu yayi yina yinza ke tubaka, “Oh, ya kele ya yintu. Tala, muntu ve. . .” Ntangu Wanzio yango kumonikaka, Nsemo yango awa na nzadi, ntangu mu longaka na lukutakanu ya munu ya ntete ya reveil awa na nsongi ya nzila, beto botikaka bantu nyonso yango. . . Mu banza ti, Mpangi ya bakala Fleeman, ti nge vwandaka na. . . Mu zaba ve kana nge vwandaka awa na ntangu yina to ve. Bantu yikwa awa vwandaka ntangu—ntangu Nsemo kutalanaka na nzadi? Ya kele na mosi ya

bantu ya ntama awa? Yinga, ndambu ya bawu. Ntangu Yawu, kulumukaka awa na nzadi.

⁶⁴ Mpe bawu tubaka, “Ya kele kaka foti ya kumona.” Mingi ya beto vwandaka ya kutelama, vwandaka tala Yawu, mpe awa Yawu me kulumuka. Mpe kuna na manima ya bamvula, Nzambi me monisa Yawu na nzila ya caméra. Ya kele kieleka.

⁶⁵ “Mbote, ya kele—ya kele mwa mabanza, ya kele kima yina—yina . . .?” Ve, tata. Beto ke na kubaka kaka yawu awa na kati ya Biblia mpe ke na kulakisa beno. Ya kele Mfumu Yesu mosi. Yandi ke na kusala kima mutindu mosi. Kusala ya Yandi kele mutindu mosi. Ngolo ya Yandi kele mutindu mosi.

⁶⁶ Beno tala, Lumingu me luta, awa. Kuna, ya kulala na zulu ya mbeto ya munu, mu me monaka ntete ve muntu yina na luzingu ya munu. Mu me kwiza mpe me tuba, “Ya kele na muntu na tabernacle, mpe yandi kele na bansuki ya mpembe, bansuki ya ndombi, bansuki ke na kukumaka mpembe. Yandi kele mpofo, mpe yandi lenda ve kutambula. Yandi kele na fauteuil roulant. Muntu ya bansuki ya ndombi me fidisa yandi; dokotolo mosi, Dokotolo Ackerman, muntu ya bansuki ya ndombi, muntu ya Katolika. Yandi me fidisa muntu yina, yina kele ya kuvwanda kaka *kuna*. Mpe MUTINDU ME TUBA MFUMU,” yandi telamaka, basikaka na kumona ya yandi mpe nyonso. Yinki salaka yawu? Awa kele na Wanzio mosi yango. Yandi yina losaka Paul na yisi, na nzila na kukwendaka na Damas, ke na kuzinga na kati ya Dibuundu ya Yandi mpe bantu ya Yandi bubu yayi. Ya kele Masonuku yina ke na kufwanakana na Masonuku. Ya kele mutindu ya fwana vwanda.

Oh, beto kele na baya *mwa-tiya*. Beto ke kota na yawu, na manima ya mwa ntangu fyoti.

⁶⁷ Oh, beto kele na kima mosi ya kati na ntwala ya beto, kana beto lendaka kaka kukota na yawu, bubu yayi mpe na nkokila yayi. Ntangu yayi ya kele kaka kubanda na kukota na bamaza ya kati. Kisika beno . . .

⁶⁸ Beno zaba, ntangu mu vwandaka mwa mwana ya bakala, mu vwanda vwandaka na mwa kiziba mosi na manima ya yinzo, mpe mu vwanda kwendaka kuna. Mpe beto nyonso bana ya fyoti vwanda zolaka kuyobila na kati, kinkonga; bana, ya bamvula pene ya sambanu, sambwadi. Mpe beto . . . Maza vwandaka kati mingi pene *yayi*. Ya vwandaka kaka dyaka ve kulutila kiziba ya bangulu. Mpe mu vwandaka na bwati ya sabuni kuna. Mu vwandaka lakisa ti mu zaba kukota na maza; mu ke kanga mbombo ya munu, mpe tsubu, ke kwenda mutindu *yina*. Mpe mwa kivumu ya munu vwandaka bula poto-poto, beno zaba, mpe ya zolaka luta kaka bisika nyonso. Mu tubaka na tata ya munu ti mu lenda kukasa.

⁶⁹ Yandi vutulaka munu kuna kilumbu mosi. Yandi tubaka, “Mu zola kumona nge kukasa.” Mu me dumuka kuna, beno

zaba; me katula bilele ya munu, na fourré ya ba-robinier; mpe me kima kuna, me bula maza. Mu me banda na kukota tsubu, poto-poto vwandaka luta bisika nyonso. Mpe Papa vwandaka ya kuvwanda na zulu ya kanivo. Yandi vwandaka ya kuvwanda kuna mpe vwandaka tala munu mbote baminuti fyoti. Yandi tubaka, “Basika na dibulu yina ya maza, mpe kwenda yobila, mpe kwenda na yinzo.” Beno me mona?

⁷⁰ Mbote, ya kele kaka na kutala mutindu mosi, na bayankaka ya beto yina ke kukibokilaka Miklisto. Beto ke komvulaka na poto-poto. Ya kele kieleka. Ntangu nyonso yina beno kele ya kukangama, “Mu kele Méthodiste. Mu kele muntu ya Pantekote. Mu kele Presbytérien. Mu kele na kimbangi; mu kele na Yawu.” Nge ke na komvula na poto-poto.

⁷¹ Kilumbu mosi mu vwandaka na noko ya munu. Mu vwanda tubaka na yandi ntangu nyonso. . . Yandi vwandaka na bamvula pene ya kumi na tanu, kumi na sambanu. Beto vwandaka na nzadi. Mu tubaka, “Oncle Lark, mu lenda saya.” Mpe mu vwandaka ya kuvwanda na manima ya bota, beno zaba, mu vwandaka mbote mpe na kati ya nkebolo. Yandi me baka kaka nkayi mpe me pusa munu, na kati maza pene ya bametele tatu. Kuna ya vwandaka mutindu yankaka; kukota tsubu nyonso, kuboka, yina beno me kuwaka ntete ve na luzingu ya beno.

⁷² Kilumbu ba ke pusa beno, beno fwana zaba kisika beno kele ya kutelama. Yinga, tata. Kana beno zaba Yandi, beno ke. . . Mbote ti beno zaba Yandi mbote. Ya kele kieleka.

Kasi ntangu yayi beto ke kota na mudindu ya maza, mudindu ya maza, kisika ya ke sala beno kudyama kana beno—kana beno kele ve Muklisto ya mbote, ya mafuta.

⁷³ Beno tala Ndinga. Paul, kutalaka yawu ntete. Yandi vutukaka na Ngwisani ya Ntama, mpe yandi monaka yayi. Yandi monaka nzingulu ya yandi yango, ya kieleka. “Ntangu yayi yinki vwandaka Yina me losa munu na yisi?”

⁷⁴ Ya vwandaka Nsemo, Nsemo ya nene ya kutelama kuna, yina vwandaka lezima mutindu mwini, ya vwandaka na ntwala ya kizizi ya yandi. Yandi tubaka, “Saul, Saul, samu na yinki nge ke na kutalisa Munu mpasi?”

⁷⁵ Yandi tubaka, “Mfumu, Nge kele Nani yina mu ke na kutalisa mpasi?”

⁷⁶ Yandi tubaka, “Mu kele Yesu.”

⁷⁷ “Mu vwandaka banza ti Yandi vwandaka muntu, yina vwandaka na bidimbu ya bamputa na maboko, yina bawu ke na kutuba ke na kumonana na balukutakanu ntangu yayi, na bidimbu ya banonso na maboko ya Yandi mpe na yintu ya Yandi.” Ve, ve; na nzutu *yina* ve, na nzutu *yina* ve. Beno me mona? Yandi kele ntangu yayi Nsemo. Saul. . .

78 Ntangu Yandi vwandaka awa na zulu ya ntoto, Yandi tubaka, “Mu me katuka na Nzambi. Mu ke vutuka na Nzambi.”

79 Yandi vwandaka Wanzio yina twadisaka bana ya Israël na Nsemu yayi, na nzila ya ntoto ya kuyuma. Yandi me vutuka mutindu mosi yango ya Nsemu. Mpe Paul monaka Yawu, na Ngwisani ya Ntama. Yandi tubaka, “Mu kele Yesu, Wanzio ya Ngwisani.”

80 Mpe Yandi kumaka nsuni, samu na kukuula beto. “Yandi bakaka ve nzutu ya Bawanzio,” beto talaka na bakapu yina me luta, yina beto ke na kulongoka. “Yani bakaka ata mbala mosi ve nkadulu ya Bawanzio, kasi vwandaka Nkuna ya Abraham,” samu ti Yandi lendaka zabana, ti bantu lendaka *mona* Nzambi. Amen.

Ntangu yayi Yandi tubaka, “Mu ke vutuka na Yawu.”

81 Mpe ntangu Paul kumonaka Yawu, yandi tubaka, “Kieleka, ya vwandaka Yandi. Ya vwandaka Yandi.”

82 Pierre kuzwaka nzingulu nkokila mosi ntangu yandi vwandaka sambila. Nsemu yango mosi kwizaka na kati ya kivinga, fungulaka bakielo na ntwala ya yandi, yandi basisaka na babala-bala. Mpe Pierre vwandaka banza ti yandi vwandaka lota; yandi vwandaka ya kukusa mingi. Yandi vwandaka zaba ve yinki kusalamaka. Yandi tubaka, “Mu me vumbuka kaka? Kasi mu kele awa na bala-bala.”

83 Mpe yandi kwendaka na yinzo ya Jean Marc. Mpe mwa mwana ya kento me fungula kielo, mwa mama mosi kuna, yina vwandaka na lukutakanu ya bisambu. Muntu vwandaka konkota na kielo. Yandi me kwenda na kielo. “Oh,” yandi me tuba, “beno tala kaka Pierre ntangu yayi. Beno ke na kusambila samu ti yandi kubasika na boloko. Mfumu me vulusa yandi.”

84 “Oh,” bawu tubaka, “landila.”

“O Mfumu, vulusa yandi!”

85 “Kasi,” yandi me tuba, “yandi kele ya kutelama na kielo, ke na kukonkota.”

Pierre me landila kaka na kubula, “Beno kotisa munu.”

86 “Oh,” yandi tubaka, “ya kele Pierre.” Na bilumbu ya bawu, bawu kele dyaka na yawu, mwa dibaya yina ba ke bendaka. Mwa kifiniku awa, yina beno ke nangula mpe ke tala na ngaanda, beno me mona. Ntete beno kotisa nzenza ya beno, beno fwana zaba nani ke na kukonkota na kielo. Samu ti, ba vwandaka na miyibi; kana beno fungula kielo, bawu ke kufwa nge.

87 Na yawu, bawu fungulaka kielo. Yandi tubaka, “Ya kele Pierre.”

88 Bawu tubaka, “Oh! Oh, la la, yandi me kufwa. Ya kele wanzio ya yandi yina kele ya kutelama kuna. Beno me mona? Yandi

vwandaka yimeni na kati ya nzutu ya yandi ya nkembo, beno zaba, théophanie yango.”

⁸⁹ Beno bambuka moyo mutindu beto bakaka Yawu, Diama ya nene, mutindu Yawu kulakisaka Nsemo, mutindu Yawu vutukaka kuna? “Kana tabernacle ya ntoto yayi kufwa, beto kele na mosi yimeni yina ke na kuingila.”

Mpe bawu banzaka ti Pierre kufwaka yimeni, ti yandi me bika nzutu ya yandi ya ntama, mpe ti bawu ke kwenda zika yandi na bilumbu fyoti, ti yandi kotaka na wanzio ya yandi, to ya yandi ya nke- . . . Na nzutu ya nkembo ve, kasi na théophanie ya yandi, nzutu yina kele yimeni ya kuyilama. Ya lenda ve kupesa beno mbote. Ya kele na ata maboko ve samu na kupesa mbote, mutindu yina, kasi ya kele na kizizi ya muntu. “Yandi kwizaka, mpe vwandaka konkota na kielo.”

⁹⁰ Yandi tubaka, “Ve. Ya kele Pierre. Yandi kele ya kutelama kuna.” Yandi me fungula kielo mpe yandi me kota. Kuna yandi vwandaka. Ntangu yayi, Nsemo yayi vulusaka Pierre.

⁹¹ Ntangu yayi, mutindu mosi yina ti na ntangu ya ntete. . . ti Paul, na Dibuundu ya ntete, monaka Nsemo yango ya Nzambi yina lezimaka na zulu ya Paul, Kima yango mosi me kulumuka. Ntangu yayi, bantu lenda tuba nyonso, yina ke sala yawu mbote ve. Kasi ntangu Nzambi ke siamisa kima, kimalu ya Yawu ke siamisa Yawu. Dyaka, caméra me siamisa Yawu. Mpe nyonso yina beto. . . yina Mfumu me sala, me siamisa na mutindu ya kieleka, kukondwa ntembe ti Yawu kele Nzambi, na nzila ya Masonuku, na nzila ya kimalu ya Yawu, na nzila ya kimbangi. Kasi bawu zola ve kuwa.

⁹² Beno tala awa na tabernacle yayi. Ntangu yayi, beno bambuka moyo, beno zaba yayi. Beto zola ve kuzwa bantu mingi. Beto kele ve na bisika ya kutula bawu, na mutindu nyonso. Kasi, beno tala. Lukutakanu ya mutindu yayi, kisika beto ke vukana kintwadi samu na yayi, zolaka benda Bambanza ya ba-Chute. Kasi bawu kele ya kufwa. Bawu kele kieleka ya kufwa. Bawu kele na meso kasi bawu lenda mona ve.

Beno ke tuba, beno, “Samu na yinki, Mpangi Branham, bawu zola ve kukwenda na dokotolo mpe kuyidika meso ya bawu?” Yandi lenda ve kuyidika mutindu na kumona yina.

⁹³ Yesu tubaka, “Kana beno zabaka Munu, beno zolaka zaba kilumbu ya Munu.” Yandi tubaka, “Beno ba-Pharisien bantu ya kufwa. Beno zaba kumona mazulu, kasi bidimbu ya ntangu, beno zaba ve kumona.”

⁹⁴ Ya ke na kuluta beno na zulu ya yintu? Beno kuwa. Beno tala na bidimbu beto ke na kuzingila awa. Ntangu yayi, ya kele kaka ve kima mosi. . . Mu, munu mosi, mu kele kaka muntu, mpe ve mulongi, na kuzonzila. Mu kele na ndongosolo ve, mutindu yinza ke bokilaka, “mulongi.” Mpe beto kele kaka bantu ya mawa.

Beno tala kivinga yina beto kele na kati. Beno tala ba-cathédrale, na suka yayi. Kasi beno tala kisika Nzambi kele. Yawu yina dyambu.

⁹⁵ Mutindu mosi vwandaka Moab ya kuvwanda kuna na kati ya nyonso ya yandi ya nene mpe ya kitoko, kasi kuna vwandaka Israél na kati ya batenta. Kasi wapi kisika vwandaka Nzambi? Ya vwandaka na nkonga ya fyoti ya ba-exalté kuna, yina vwandaka sala nyonso kuna ya yimbi. Kasi Balaam, bishop ya bawu—ya bawu, kondwaka na kumona Ditadi yango yina ba bulaka, Nyoka ya Kisengo yina, Dikunzi yango ya Tiya. Meso ya yandi vwandaka ya kufwa. Yandi vwandaka lenda ve kumona Yawu. Yandi tubaka, “Bawu ke na kubanza kaka na Yawu.” Kasi Yandi vwandaka kuna.

⁹⁶ Nkembo na Nzambi, oh, Yandi kele awa! Nzambi kele awa, mpe Yandi ke na kusalaka kima mutindu mosi yina Yandi salaka. Mpe Yandi ke na kuzo- . . .Beto ke fwanikisa Masonuku na Masonuku. Nzambi me monikisaka Yandi mosi ntete ve mutindu kima mosi ya nene, na zulu ya ntoto, kasi Yandi ntangu nyonso ke zingaka na kati-kati ya bantu ya mpamba mpe ya kulemvuka. Mpe awa Yandi kele na suka yayi, ke na kusala kima mutindu mosi. Masonuku ke na kusiamisa Yawu. Caméra ke na kusiamisa Yawu. Ntangu yayi, ti, mu ke na kuvutuka na foto yina, ya kele ve samu ti mu kele kuna. Mu kele—mu kele kaka musumuki, yina ba me vuukisa na nzila ya lemvo, mutindu beno kele. Kasi yina mu ke na kumeka na kutuba, kele, Yawu kele Mvwandulu ya Yandi na beto. Yina kele kima mosi ya ngudi. Mbote, kana Yandi salaka munu kubaka kimuntu ya Élisée, kana beno kele ve na lukwikilu ya kukwikila yawu, ya ke sala beno ata mbote mosi ve.

“Yandi kwizaka na baya Yandi, Baya Yandi kuyambaka Yandi ve.”

⁹⁷ Yawu yina, awa na mbanza bubu yayi. Mbote, mu lendaka banda lukutakanu ya reveil awa, na kivinga mosi ya nene to kima mosi, beno ke kuzwa ata mbala mosi ve bantu mingi na kukwikila yawu. Bawu zola kaka ve. Bawu lenda ve. Kilumbu ya bawu me luta.

⁹⁸ Leso mosi yayi, na suka yayi, na Afrika, zolaka kukondwa ntembe basisa mafunda kumi, na lutangu ya fyoti, mafunda kumi ya myela na Klisto; kisika ya lendaka vwanda na musumuki mosi yina kele ya kuvwanda awa na suka yayi, to kima mosi, muntu mosi yina me kuma retrograde. Beto me tala yimeni bansongi na bansongi ya banzila samu na kuzwa mingi ya bawu, ti yawu me suka. Kaka yina.

⁹⁹ Kasi yina beto na kumeka na kutuba, kele, Masonuku ke fwanakana na Masonuku. Ntangu yayi, ata mutindu nene kele nzingulu, kana ti ya fwanakana ve na Masonuku, ya kele luvunu.

Urim Thummim, ata mutindu profete vwandaka mbote, kana yandi zonga mpe ti bansemo yina kulezima ve na zulu ya

Urim Thummim, ya vwandaka luvunu. Ata mutindu mbote ndosi vwandaka monana, kana ya vwandaka lezima ve na zulu ya Urim Thummim, ya vwandaka luvunu.

Ntangu kinganga-Nzambi yina sukaka, Nzambi me telemisa Biblia ya Yandi. Paul tubaka, “Kana Wanzio katuka Mazulu kwiza,” Galates 1:8, “mpe ke longa nsangu ya mbote yankaka na yina ba longaka beno yimeni, ti yandi vwanda ya kusinga.”

¹⁰⁰ Wanzio yina katukaka Mazulu tubaka na Jean muntu yina ke zabisa, yina vwandaka Nzambi Yandi mosi, “Munu Yesu me fidisa wanzio ya Munu samu na kusiamisa, to samu na kulakisa bima yayi.” Yandi tubaka, “Kana muntu mosi kubwela mpova mosi na Yawu, to kukatula Mpova mosi ya Yawu, mutindu mosi ba ke katula yandi, na Buku ya Luzingu.” *Yayi* kele Yawu, Biblia.

¹⁰¹ Na yawu, banzingulu yayi mpe bima yayi yina beto ke na kuzwa yina ke na kusalama awa, kana ya vwandaka siamisa na nzila ya Ndinga ya Nzambi, ya zolaka vwanda luvunu; mu ke kipe ve yina ke salama, ya zolaka vwanda luvunu. Na yawu ya kele landila Masonuku, kieleka ya kele Kieleka. Oh, mu kele na nsayi mingi ti mu kele kinama ya Nzutu ya nene ya Klisto.

¹⁰² Ntangu yayi, beto kwenda ntangu yayi, beto ke na kukuma na leso. Ntangu yayi, beto sukisaka awa kisika yandi tubaka, “Na yina me tadila beto ti beto kele ya kuzunga na . . .” ve . . . Lemvo ya beno. Ya kele, mu vwandaka me tuba kapu ya 12. Mu me tanga yawu, kasi mu me longuka yawu ve. Mu . . .

¹⁰³ Mpangi ya bakala Norman, ke na kuvwandaka na yinzo ya munu na zulu kuna, mpe yandi zaba ti mu me kuma kaka mazono, mpe bampangi kuna, zaba, ti mu me kuma kaka. Ntangu kaka mu me tanga Masonuku, ntangu mu vwandaka ya kuvwanda kaka awa, baminuti fyoti me luta. Ya kele kieleka. Mu ke longukaka Yawu ve, mu ke vingilaka kaka na Mpeve-Santu na kupesa Yawu kaka mutindu Yandi zola yawu. Yandi zaba kisika muntu kele—kele, yina fwana kuzwa Yawu. Na yawu kana mu kele na kima mosi me yidika na dibanza ya munu yina mu ke tuba, kuna ya kele yimbi. Kasi kana mu bika kaka Yandi kusala yawu, Yandi ke baka Yawu mbala mosi na kisika ya Yawu. Beno me mona? “Beni banza ve na yina beno ke tuba, samu ti Yawu kele ve beno yina ke zonza, Yawu kele Tata ya beno yina ke zingaka na kati ya beno. Yandi ke zonza.”

¹⁰⁴ Ntangu yayi, kapu ya nsuka, kapu ya ntwala, beto kuwaka yayi, ti, “Wapi mutindu beto ke kima, kana beto ke tala mpamba mpulusu yayi ya mfunu; Yina ba longilaka beto ntete na Mfumu Yesu, mpe Yandi na bayina kuwaka Yandi?” Bima mutindu mosi yina Yesu salaka, samu na kulakisa, ya kele bima yango mosi yina ke na kusalama awa: Wanzio mosi ya Nzambi, bisalu mosi, nzikisa mosi, nyonso mutindu mosi, nyonso nzila nyonso, Nsangu ya mbote mosi, kaka na Ndinga. “Kana ya tubamaka na nzila ya Mfumu, na manima me siamisama na nzila ya bilandi ya

Yandi yina beto kuwaka,” Paul na kuvwandaka mosi, “wapi mutindu beto ke kima, kana beto ke tala mpamba mpulusu yayi ya mfunu?”

¹⁰⁵ Ntangu yayi, Paul vwandaka tuba yina na bantu ya yandi ya Hébreux. Ntangu yayi, bawu vwandaka ve na mutindu ya bima yina ke bakaka na bande, mutindu beto kele na yawu awa. Kasi bawu vwandaka na misoniki yina vwanda vwandaka kuna, vwanda sonikaka Yawu kaka na yina Paul vwandaka longa Yawu.

Mpe ya kele yina Yawu kele kaka awa. Beto ke na kuba Yawu na babande, mpe babande yayi ke kwenda na yinza nyonso, beno me mona, samu na kulakisa ti Yawu kele Kieleka. Lukwikilu ya beto kele ya mpamba ve, Yawu kele kieleka Yesu Klisto ya kuvumbuka, kima mutindu mosi. Na yina beto kutala Yawu mpamba ve.

¹⁰⁶ Ntangu yayi, beno basika kaka ve na dibuundu, bubu yayi, mpe kutuba, “Mbote, na kutala mu me sepela na kukwenda kuna. Mu me zola bankunga, mpe bantu kuna kele na bumpangi na mwa dibuundu yango ya ntama.” Beno sala yawu ve.

¹⁰⁷ Mpangi, ti ntima ya beno kukuma nlemo, beno tuba, “Awa, mu fwana sala kima samu na yayi. Mu fwana basika mpe kumona kana mu lendaka kuzwa muntu samu na mpulusu.”

¹⁰⁸ Mpe beno basika ve, na kutubaka, “Nkembo na Nzambi, kana beno balula bantima ve, beno ke kufwa.” Ve.

Beno kwenda na lembami. “Beno vwanda na mayela mutindu nyoka, mutindu ya kulemvuka mutindu yembe.” Beno me mona, beno tala mutindu ya kukwenda. Beno belama muntu, kana yandi ke yindulaka bansusu, beno zonzila na bansusu, na yandi, mwa ntangu fyoti. Beno me mona? Mpe na manima, kima ya ntete beno zaba, beno ke vwanda na kuzonzila na Mfumu. Kana yandi kele kisadi-bilanga, beno zonzila na bilanga ya yandi.

¹⁰⁹ Kana yandi ke tekisaka batomabilu, beno zonzila na batomabilu ya yandi, mwa ntangu fyoti, “Wapi mutindu ya matoma ya mbote kele na beno,” mpe nyonso yina. Beno me mona?

¹¹⁰ Tii ntangu beno ke simba Mpeve, ntangu Tata ke tuba, “Ntangu yayi kele ntangu ya kubelama yandi na yina me tala moyo ya yandi.”

¹¹¹ Beto lendaka sukisa mutindu yayi, beno me mona, “Ya kele tomabilu ya mbote. Nge zaba transport, bubu yayi, me kuma mbote mingi. Oh, mutindu ba me sala bayinsi kubelama mingi; mpe bambanza ya bayinsi ya beto, kubelama mingi. Bankundi mpe bamama lenda kwenda kutala mosi na yankaka. Nge zaba, ya kele kima ya mbote mingi na kuzwa batomabilu mutindu yina nge ke na kutekisaka.”

112 “Yinga, tata. Ya kieleka. Uh-huh.” Beno zaba, na kufulaka mulinga ya cigar ya yandi, to nyonso yina ya kele. “Yinga, ya, ya kele matoma ya mbote.”

113 “Nge me banzaka ntete na yina bantu ya ntangu ya ntama zolaka banza kana bawu kumonaka kima mutindu yina?” Beno landila kaka na kukwenda mutindu yina, beno zaba.

Na manima ya mwa ntangu fyoti, yandi ke tuba, “Yinga, yinga, ya kieleka ya kele.”

114 “Nge zaba, kima yankaka ya ke salaka, ya ke salaka mutindu beto na kuzwa, mutindu na balukutakanu ya ba-reveil. Bantu lendaka sabuka yinsi, na nswalu, samu na lukutakanu ya reveal.” Beno me mona, beno ke na kufungulaka nzila, ntangu nyonso, beno zaba.

115 Kana beno tala Kima mosi kukanga beno nzila, beno telama kaka kuna, beno baka lweka ya *awa*. Mutindu mulongisi mosi tubaka, na Phoenix, yandi tubaka, “Mfumu, fulusa yinwa ya munu na bampova ya mbote, mpe na manima ningisa munu fyoti ntangu mu me tuba yina me lunga.” Beno me mona? Yinga. “Ningisa munu fyoti ntangu mu me tuba yina me lunga.”

116 Ntangu yayi, beno tala ntangu yayi, beto ke banda na kapu ya 15, to ya nzila ya 15 ya kapu ya 3, beno kuwa mbote ntangu yayi.

Na yina ya kele ya kutuba, Bubu yayi kana beno . . . kuwa ndinga ya yandi, beno kanga ve bantima ya beno, mutindu na ntangu ya kusokisa.

117 Ntangu yayi beno tala mbote Paul yina ke na kuzonza awa. Awa ya kele ya kutuba, “Bubu yayi, na manima ya ntangu mingi.” Beto ke kota na yawu na manima ya mwa ntangu fyoti, ti, “Bubu yayi, na ntangu mingi.” Ya ke na kwiza na kapu yina ke landa, “Na manima ya ntangu mingi.”

. . . ya kele ya kutuba, Bubu yayi kana beno kuwa ndinga ya yandi, beno kanga ve bantima ya beno, mutindu na kilumbu ya kusokisa, ntangu bawu sokisaka Nzambi.

118 Ntangu yayi beto tanga nzila yina ke landa.

Samu ti bayankaka, ntangu bawu kuwaka, sokisaka: . . .

Ntangu yayi na yinki yandi ke na kuzonzila? Nsangu ya mbote.

. . . nyonso yina ve basikaka na Égypte na nzila ya Moïse.

Kasi na bayina Yandi vwandaka ya kudasuka bamvula makumi yiya? ya vwandaka ve na bayina sumukaka, mpe bayina bamvumbi kubwaka na ntoto ya kuyuma?

119 Beto telama fyoti awa. *Kusokisa*, “ntangu bawu sokisaka.” Ntangu yayi yinki Nzambi salaka? Awa Paul ke na kumeka na kuzonza. Yinki basisaka bawu na Égypte? Ya vwandaka Moïse? Ve. Moïse vwandaka kisadilu ya nsuni.

120 Ntangu yayi beto me kuzwa lufulu awa. Beto zola kuvwanda ya kusungama ntangu yayi. Ntangu beto ke kuma na kisika yayi awa, na baminuti fyoti, beno ke—beno ke mona yawu.

121 Ntangu yayi, Nzambi vwandaka na bantu ya Yandi na kupema ya kukondwa kisika. Bawu vwandaka kuna na Égypte. Bawu vwandaka na ngaanda ya kisika ya bawu ya kulunga. Bawu vwandaka na ngaanda ya ntoto ya bawu. Bawu vwandaka banzenza mpe bizyeti, mpe Nzambi zolaka nata bawu katuka kisika ya kuvwanda bilumbu, na—na Égypte, na ntoto ya bawu.

122 Mutindu bubu yayi; beto kele ve kisika mosi. Awa ya ke bakaka ntangu mingi ve. Bana ya babakala ya maboko ya nene yina ke bula babiiye, bana ya bakento na bapopi, ke sakana; kima ya ntete beno zaba, beno ke kuzwa nsuki ya mpembe, mpe ba-ride ke basika. Ya kele na kima ya yimbi awa. Yayi kele ve na yinzo. Beto kele na kisika ya yimbi. Ya kele samu na yina beto ke tubaka beto kele bizyeti mpe banzenza. Kima mosi me salama.

123 Mwa mama mosi vwandaka tuba, na suka yayi na kivinga, mutindu bantu ke sekaka yandi, ntangu yankaka. Mu tubaka, “Kasi, mpangi ya kento, ya luzolo, nge kele ve ya bantu yina.” Beto kele bantu ya mutindu yankaka.

124 Mwa mwana ya munu ya kento tubaka, “Papa, bana ya bakento *kingandi* salaka bima *yayi-yayi*.”

125 Mu tubaka, “Kasi, tala, *chérie*,” bawu kele na babande yayi ya Elvis Presley, mu tubaka, “Mu ke zola yawu ve na yinzo ya munu.”

126 Yandi tubaka, “Kasi, papa, bawu kele mwa bana ya bakento ya mbote.”

127 Mu tubaka, “Ba lendaka vwanda. Mu kele na kima ve ya kutuba samu na yawu. Kasi ya kele na kima mosi, beto kele mutindu yankaka. Beto kele mutindu yankaka. Ve samu ti beto zola kuvwanda mutindu yankaka, kasi Mpeve yina kele na kati ya beto me basika na yawu. Nge kele ya yinza yankaka.”

128 Ntangu mu ke kwendaka na Afrika, mu ke lendaka ve na kuyukana na mitindu ya bawu—ya bawu—ya bawu ya kuzinga. Bawu ke lwataka ata bilele ve. Bawu kele kinkonga. Mpe bawu ke lokota kima yina me pola, yina kele na misobi na yawu, bawu ke kudya yawu, na mutindu nyonso; ya ke sala ata luswaswanu ve. Beno me mona?

129 Mpe Yayi kele mutindu yankaka. Beno zaba, kilumbu mosi, beto nyonso vwandaka mutindu yina, kasi kindele me nata beto mpe me sala beto mutindu yankaka.

Mpe kundima me bwela yawu bambala zole na fuku. Beto zola dyaka ve bima ya kupola ya yinza. Klisto me kumisa beto Miklisto; mutindu civilisation me kumisa beto ya kusema. Mpe beno tala, kaka yina ve, kasi beto ke tuba ti beto kele bizyeti mpe banzenza. Beto kele ve ya yinza. Na yina, beno zola kima mosi ve ya kusala na yinza. Mpe bima yango me luta.

¹³⁰ Ntangu yayi, Israël vwandaka kuna na Égypte. Bawu vwandaka ve bantu ya Égypte. Bantu ya Égypte, ya vwandaka nsoni na muntu ya Égypte na kutula maboko ya yandi na zulu ya dimeme. Mpe Israël vwandaka bamvungi. Mpe wapi mutindu ya zolaka sala na Moïse, na manima ya kukondwa kulunga nyonso na kuvwandaka muntu ya Égypte, musansi ya bitwisi.

Beno me tala yina Pharaon tubaka na Joseph, mpe nyonso yina? “Ya kele ya kulutila yimbi.” Yandi tubaka, “Beno bantu kele bamvungi.” Mpe muntu ya Égypte lendaka ve kutula maboko ya yandi na zulu ya mvungi. Yandi vwandaka muntu ya mutindu yankaka.

¹³¹ Mpe ya kele mutindu ya kele na Muklisto, bubu yayi, ntangu yandi me butuka mbala ya zole. Ya kele ve . . . Ya kele mvindu samu na yandi na kuvukana kisika bantu ke na kunwa mpe ke na kuzonzaka mambu ya mvindu, mpe bakento ya kinkonga. Mpe konso . . . Yawu, ya kele—ya kele mvindu. Oh, nkembo na Mfumu! Beto kele bizyeti awa. Beto kele banzenza awa. Mpeve me ndima, mpe beto ke na kuingila Mbanza kisika bakento ke lwata ve bakupe. Beto ke na kuingila Mbanza kisika bawu ke vwanda ve na banganda. Beto ke na kuingila Mbanza kisika ke zinga ludedomo. Na yawu, beto kele bizyeti.

¹³² Na yawu, Nzambi kulumukaka na mbuma ya nene ya Tiya, mutindu Halo, me kulumuka na mulaka mpe me banda na kumonana Yandi mosi na Moïse, ntete. Moïse tubaka . . .

Beno zaba mutindu beto talaka na lesu nkokila yankaka yina, mutindu ti ntangu Yesu vwandaka na zulu ya ntoto, Yandi tubaka, “Mbote, ntete Moïse kuvwanda, MU KELE.” Ya vwandaka Yesu na divunda ya tiya, na Dikunzi ya Tiya. Ya kele Yesu, bubu yayi, mutindu mosi.

Mpe Yandi kumonisamaka pwelele Yandi mosi na Dikunzi ya Tiya, mpe Moïse kuzwaka kimbangi. Yandi me kulumuka na Égypte. Yandi ke longa Nsangu ya mbote, mambu ya mbote, mpe bidimbu mpe mambu ya ngitukulu vwandaka landa yandi. Beno me bakula yawu? Kima mutindu mosi bubu yayi.

¹³³ Kaka yina ve, kasi ntangu ba-Hébreux yango kubasikaka, bawu vwandaka tambula na Nsemo, bawu vwandaka ya kutwadisa na mutindu mosi ya Dikunzi ya Tiya. Mpe Biblia ke tuba ti, “Beno meka Nzambi ve.”

¹³⁴ Beno tala mbote yayi. Ti beto tanga yawu.

*Na yina ya kele ya kutuba, Bubu yayi kana beno . . .
kuwa ndinga ya yandi, beno kanga ve ntima ya beno,
(Ndinga ya Yandi ke na kuzonzaka na ntima ya beno.)
mutindu na ntangu ya kusokisa. (ntangu bawu sokisaka
Yandi.)*

Beno kuwa.

*Samu ti bayankaka, ntangu bawu kuwaka,
sokisaka: . . .*

¹³⁵ Bantu yikwa zaba ti bantu ya Israël kusokisaka Nzambi na kukondwa lukwikilu ya bawu? Bawu kubokotaka, bawu, na mumimba. Nzambi kukulumukaka kaka kuna. Mpe ntangu bawu kuzwaka nyonso . . . Kima ya ntete, bawu kuzwaka bampasi.

Awa vwandaka na Dikunzi ya Tiya na zulu ya bawu. Mu zaba ve kana bawu nyonso kumonaka Yawu, to ve. Na mutindu nyonso, Moïse kumonaka Yawu. Mpe Yawu vwandaka na zulu ya bawu, mpe bawu vwandaka tala Yawu mbote. Mpe ntangu bawu ke kulumuka . . . Beto tuba kana bawu kumonaka Yawu ve, mu zaba ve kana bawu kumonaka to ve. Yawu vwandaka na ntuala na bawu. Biblia ke tuba ti Yawu vwandaka kuna.

¹³⁶ Ya kele ya kutuba, “Mbwetete vwandaka kwenda na ntuala ya bantu ya ndwenga.” Muntu ve kumonaka Yawu kasi bantu ya ndwenga. Yawu lutaka na konso laboratoire. Bawu vwanaka tanga ntangu na nzila ya bambwetete. Muntu mosi ve kumonaka Yawu kasi bantu ya ndwenga. Yawu vwandaka samu na bawu na kumona Yawu, mpe ya kele na samu na bantu ya ndwenga ti ba fididaka Mbwetete.

¹³⁷ Mpe Dikunzi ya Tiya ba fidisaka yawu na Moïse, mpe Moïse ba fidisaka yandi na bana ya Israël. Mpe bawu zolaka landa Moïse. Ba lendaka kumona Moïse, mpe Moïse kumonaka Nsemo.

Kuna bawu vwandaka. Na yina bawu vwandaka kwenda. Mpe na yina bawu basikaka, bawu kwizaka na Mubu ya Mbwaki. Mpe, oh, bawu—bawu kumonaka bidimbu nyonso ya bimangu mpe bima kusalama na yina bawu vwandaka ntete kuna na—na yinsi ya Égypte ya ntama, kasi ntangu bawu kumaka kuna na nzyetolo ya bawu, bawu vwandaka kaka me ndima mpe vwandaka me basika. Na manima, kima ya ntete beno zaba, bawu kuzwaka bampasi.

¹³⁸ Nzambi ke zolaka kunata beno na kati ya bampasi. Yandi ke zolaka kutula bampasi na nzila mpe kumona yinki beno ke sala samu na yawu. Na yawu Yandi me telemisa Mubu ya Mbwaki, mpe kima ya ntete beno zaba, me nata bawu kaka na kisika yayi, na manima me fidisa Pharaon na kulanda bawu. Beno me mona mutindu Nzambi zola kusala yawu? Yandi zola kulakisa ngolo mpe zola ya Yandi. Yandi kele Nzambi, mpe Yandi zola kaka kulakisa beno Nani Yandi kele. Amen.

Mpe dyambu ya yawu kele, bubu yayi, bantu ke tubaka, “Oh, bilumbu ya bawu me luta.” Ve. Wapi mutindu Nzambi lendaka lakisa Yandi mosi, ntangu beno ke longa mutindu ya bima mutindu yina? Kasi Nzambi zola kutalana Yandi mosi.

¹³⁹ Awa me kwiza bana ya Israël, yina ke na kutambula na Nsemo. Moïse, ke na kutambula na ntuala ya bawu. Kuna bawu vwandaka. “Beno kwiza. *Yayi* kele nzila. Nzambi ke na kubokila. Beto ke na kubasika. Beto ke na kwenda na yinsi ya nsilulu.”

“Oh, alleluia!” Awa bawu nyonso vwandaka, boka, mpe vwandaka dumuka, mpe vwanza kuzwa ntangu ya mbote, beno zaba. Mpe kima ya ntete beno zaba, bawu me tala na manima mpe me tuba, “Oh, yinki kele fundu-fundu yina?”

¹⁴⁰ Mosi ya bawu me mata na mongo, yandi me tuba, “Oh, oh! Kyadi, kyadi! Ya kele basoda ya Pharaon.”

¹⁴¹ Nzambi me tuba, “Samu na yinki beno kele na boma mingi mutindu yina? Beno me kwikila ve na yina Mu me sala kuna? Samu na yinki beno kele na boma mingi mutindu yina? Samu na yinki beno ke na kupesa Munu nganzi?”

¹⁴² Ntangu bawu kumaka kuna, Moïse kwendaka mpe bondilaka Nzambi. Nzambi fungulaka kaka Mubu ya Mbwaki mpe bawu sabukaka; me kotisa mbeni na kati. Ya kele mutindu Nzambi ke salaka yawu. Beno tala boma ve. Beno tita ve. Beno tala mpasi ve. Beno ke na kusokisa Nzambi.

¹⁴³ Na manima yinki Yandi salaka? Ya ke talana mutindu, “Mbote, beto vwandaka me kuzwa kumekama mosi ya nene; nkembo na Nzambi, beto me nunga yawu. Beto ke kuzwa ata dyaka mosi ve. Beto kele na nzila ya beto na yinsi ya nsilulu.” Mpe Yandi twadisaka bawu mbala mosi na ntoto ya kuyuma, kisika ya vwandaka ve na maza. Beno lenda banza yawu? Nzambi, na bantu ya Yandi—ya Yandi ya kusantisama, ya santu, yina twadisaka bawu mbala mosi na mutambu *yayi*; na manima Yandi me basisa bawu na mutambu yango, mpe me twadisa bawu mbala mosi awa kisika ya vwandaka ve na maza. Na yina Yandi zolaka nata bawu na nzila mosi kisika ya vwandaka na maza. Mbote, Yandi zolaka sala kaka nzadi, nzila nyonso, kana Yandi zolaka. Yandi zolaka zenga konso mongo na kyese, na kubasisa maza yinda bamelele kumi na tanu, kana Yandi zolaka. Kieleka, Yandi zolaka. Kasi kana Yandi salaka yawu, ya zolaka vwanza mpasi ve. Oh, mu zola yawu! Nkembo na Nkumbu ya Mfumu.

¹⁴⁴ “Samu na yinki Nzambi bikaka ti yayi kusalama, Mpangi Branham? Samu na yinki Nzambi. . .?”

Nzambi ke na kusalaka yawu. Beno bika Yandi kusala. Beno landila kaka na kutambula. Ya kele dyambu ya Nzambi. “Makulu ya muntu ya kudedama kele ya kutuma na Mfumu.” Yinga, tata. Wapi luswaswanu ya ke sala?

145 “Mu me zimbisa mbongo nyonso ya munu, Mpangi Branham.” Mbote, sakumuna Nzambi, na mutindu nyonso.

146 “Oh, mu salaka *yayi*, mpe *yayi* kusalamaka, mupepe ya ngolo me nata yinzo ya munu.”

147 Sakumuna Nzambi, na mutindu nyonso. “Mfumumu me pesa, Mfumumu me baka, nkembo na Nkumbu ya Mfumumu.” Beno landila kaka na kutambula. Ya kele nyonso nkembo ya Nzambi. Nzambi zaba yinki Yandi ke na kusalaka.

Bayankaka na nzila ya maza, bayankaka na
nzila ya kufuluka ya maza,
Bayankaka na nzila ya bakumekama ya nene,
kasi beto nyonso na nzila ya Menga.

148 Ya kele mutindu Yandi ke twadisaka bawu. Ya kele kieleka. Oh, la la! Mu ke kuwa mutindu ti mu lendaka sikama kaka mpe kuboka. Ya kele mutindu Yandi ke twadisaka bana ya Yandi ya luzolo. Oh, beno lenda kaka kuwa . . . Ntangu yayi, mu kele ve psychologue, kasi beno lenda kaka kuwa Mpeve yango ya luzolo ntangu yayi kufulusa kivinga? [Dibuundu me tuba, “Amen.”—Mu.] Yinki kana meso ya beto zolaka funguka kaka ntangu yayi, mpe kutala yinki kele ya kutelama bisika nyonso ya bibaka yayi, na zulu mpe na yisi ya ba-allée yayi?

149 Élisée kuluntu, suka mosi, ntangu mwana ya bakala yina vwandaka kaka mutindu ya kufwa meso mutindu yandi zolaka vwanda, yandi tubaka, “Tala bantu ya Syrie na yisi kuna.”

Yandi tubaka, “Kasi ya kele na mingi na beto.”

Yandi tubaka, “Mu ke na kumona muntu ve.”

Yandi tubaka, “Mfumumu, fungula meso ya mwana ya bakala yina.”

150 Yandi talaka nziunga ya profete yango ya kuluntu, bisika nyonso yina, myongo vwandaka na Tiya, mpe bampungu ya Tiya, mpe bapusu ya Tiya. Kuna yandi ndimaka.

151 Yandi tubaka, “Beto ke basika kaka mpe ke kufwa bawu meso.” Bawu vwandaka na meso ya bawu ya kulunga mutindu bawu vwanda vwandaka na yawu, kasi bawu vwandaka ya kufwa meso na kuzaba yandi. Yandi tubaka, “Beno nyonso ke na kusosaka Élisée?”

Yandi tubaka, “Yinga.”

152 Yandi tubaka, “Beno kwiza, mu ke lakisa beno kisika yandi kele.” Mpe ya vwandaka yandi, yina vwandaka twadisa bawu. Bawu zabaka yawu ve.

153 Ya kele mutindu ya kele bubu yayi. Klisto kele awa. Mpeve-Santu kele awa, ke na kusalaka bima mutindu mosi yina Yandi me salaka ntangu nyonso, mpe yinza kele ya kufwa meso na Yawu. Bawu zaba Yawu ve. “Oh, mu—mu zaba ve kima na zulu ya Yawu. Pasteur ya munu . . .” Oh, bantu ya mawa ya kulemba

na buboba! Beno me mona yinki mu zola kutuba? Bawu kele ya kufwa meso na Yawu. Bawu zaba Yawu ve. Nzambi ke na kutwadisaka.

154 Ntangu yayi, bawu me kuma, na Ntoto ya kuyuma ya Sin, ya vwandaka ve na maza kuna. Nzambi kubikaka yawu nyonso kaka. Oh, mpe bawu talaka kiziba mosi ya maza, bawu tubaka, “Yawu yayi.” Mpe bawu lendaka kaka ve na kumeka yawu. Oh, ya vwandaka ke pesa boma. Oh, ya kele—ya kele ya kulutula yimbi na soufre nkama na zulu ya nkama. Beno me mona, kaka mutindu badiki ya kupola, beno zaba. “Oh, la la! Ya ke pesa boma.” Ya vwandaka na poison. Ntangu yayi, ba vwandaka bokila yawu Ntoto ya kuyuma ya Sin. Maba mingi vwanada basika kuna, mpe mukelo vwandaka kisika maba yango vwanada basika. Na yina Moïse tubaka, “Ve . . .”

155 Nzambi tubaka, “Samu na yinki? Samu na yinki? Samu na yinki bawu ke na kusokisa Munu? Mbote, kana Mu salaka *yina* kuna, Mu lenda ve kusala kima na yina me tala dyambu yayi?”

156 Kana Yandi basisaka beno na ntangu mosi ya kubela, Yandi lenda ve kubasisa beno na yankaka? Yandi basisaka beno na dyambu mosi, Yandi lenda basisa beno na yankaka ve? Nkembo na Nzambi! Kana Yandi me basisa munu na disumu, Yandi lenda basisa munu na ndyamu. Yandi kele Nzambi. Wapi luswaswanu ya ke sala? Beno landila kaka na kukwenda, beno bika meso ya beno na zulu ya Yandi.

157 Yandi tubaka, “Kana Mu kangaka Mubu ya Mbwaki na manima, mpe dyamisaka bantu yango ya Égypte, Mu lenda sala kima mosi ve samu na maza yayi? Samu na yinki beno ke na kupesa Munu nganzi? Oh, kukondwa lukwikilu ya beno! Beno ke na kusokisa Munu na kudasuka, samu na kukondwa lukwikilu.”

158 Ntangu yayi mpova awa yina ba bakaka kele, “Disumu,” bawu sokisaka. Ba salaka . . . Bawu salaka yawu, samu bawu kwikilaka ve. Bawu basikaka ve mpe kwendaka bula zeke, awa, mpe bima mutindu yina. Bawu kwendaka ve na kento ya muntu yankaka, mpe ti basikaka mpe tubaka baluvunu. Ya vwandaka ve yina bawu vwanada sala. Kasi, ya kele ve disumu, na kubanda.

159 Kuzinga na kinsuza kele ve disumu. kunwa tabaka, kuchiquer, kunwa, kubula bansaka ya mbongo, kuvwenza, kufinga, mpe nyonso yina, yina kele ve disumu. Yina kele binama ya ntembe. Beno ke salaka yawu samu ti beno kele mumpani. Kana beno kele mukwikidi, beno ke sala yawu ve. Ya kele samu na yina Yesu tubaka, “Yandi yina ke kuwa Bandinga ya Munu mpe ke *kwikila* na Yandi yina fidisaka Munu, me kuzwa Luzingu ya kukonda nsuka.” Ve yina ke *tuba* yandi ke kwikila, kasi kukwikila ya kieleka! Beno tala ya kele yawu. Ya ke tula na lweka kimbangi ya beno nyonso ya ntete. Beno me mona? Ntangu yayi, beno bawu yayi.

Ve, “Yandi yina ke kuwa Bandinga ya Munu mpe ke boka.”
 Ve, “Yandi yina ke kuwa Bandinga ya Munu mpe ke zonga na bandinga.”
 Ve, “Yandi yina ke kuwa Bandinga ya Munu mpe yina kele na menga na diboko ya yandi to na kizizi ya yandi,” to yina nyonso dyaka. Ya kele yawu ve.

“Yandi yina ke kuwa Bandinga ya Munu mpe ke kwikila na Yandi yina fidisaka Munu, me kuzwa Luzingu ya Kukonda nsuka, mpe ke luta ata mbala mosi ve na Lusambusu, kasi me luta lufwa na Luzingu.”

160 Yinki kele disumu? Kukondwa lukwikilu. Mwa kima lendaka basika, na kisika ya kukwenda kaka na Masonuku mpe kutala kana ya kele kieleka to ve, “Oh,” beno ke tuba, “Mu. . . Ve-ve! Beno me mona, kuna, beno kwenda na ntwala. Mu ke landila kaka mutindu mu kele Presbytérien, beno me mona.” Beno kwenda na ntwala, bantu ya kufwa meso, mpe beno ke na kusokisa Nzambi.

161 Ntangu Nzambi ke salaka kima, Yandi ke vingilaka ti yinsi kubakula Yawu. Kasi, na kisika ya yawu, “Beno zaba, mbote, mu zaba ve kima na zulu ya Yawu.” Beno me mona? Yandi ke vingilaka bantu kubakula Yawu. Kana ya kele mfunu mingi samu na beno, beno vwanda na Masonuku. Beno tanga Yawu mpe beno longuka Yawu mbote, na manima mpe na mantwala, mpe beno mona kana Yawu kusalamaka, kana ba tubaka na ntwala ti Yawu ke salama, mpe nyonso yina. Kuna beno ke bakula Yawu. Amen.

162 Ntangu yayi beno tala.

Na yina ya kele. . .Bubu yayi kana beno. . .kuwa ndinga ya yandi, beno kanga ve ntima ya beno, mutindu na ntangu ya kusokisa, Ntangu ba sokisaka Nzambi na bawu, beno me mona.

Samu ti bayankaka, ntangu bawu kuwaka, kuwaka nsangu yina Moïse vwandaka longa, mangaka na kutumama: nyonso yina ve basikaka na Égypte na nzila ya Moïse.

163 Bantu yikwa zaba lutangu ya bantu yina vuukaka na nkonga yango ya ntete yina basikaka? Bantu yikwa? [Muntu mosi me tuba, “Zole.”—Mu.] Zole, ya kele ya kulunga. Bantu yikwa zaba bankumbu ya bawu? [“Caleb mpe Josué.”] Ya kele kieleka. Caleb mpe Josué, kaka zole, na kati ya mafuku zole na kima mosi.

164 Beno kuwa yayi. “Kasi yandi. . .” Nzila ya 17 na ntangu yayi.

Kasi na bayina yandi vwandaka ya kudasuka bamvula makumi yiya, samu na kukondwa lukwikilu. Ya vwandaka ve na bawu yina sumukaka, bayina vwandaka kwikila ve. . .?

165 Beno baka buku ya bampova mpe beno tala yinki *disumu* zola kutuba. Beno baka dictionnaire ya Biblia. Ya kele kukondwa lukwikilu. Kukondwa lukwikilu kele “disumu.” “Yandi yina ke kwikila ve kele yimeni ya kufundisa,” Santu Jean 4, beno me mona, “yimeni ya kufundisa.”

...mpe bayina bamvumbi kubwaka na ntoto ya kuyuma?

Mpe na banani yandi zengaka ndefi ti bawu ke kota ve na mvundulu ya yandi, . . .

166 Kukondwa kukwikila ya beno! Oh, mutindu mu ke kuma ve na kapu ya munu. Kasi, beno tala, ya kele yina kele dyambu na yinsi yayi, bubu yayi. Bidimbu mpe mambu ya ngitukulu me sabuka yinsi nyonso yayi. Yinki bawu ke na kusala? Bawu ntangu nyonso ke na kupesa manima ya bawu na Yawu. Mpe Yandi tubaka, “Mu ke zenga ndefi ti Mu ke bika bawu ve kukota na Yinsi yina bawu me banda na kukwenda.”

167 Wapi dyammbu na mabuundu ya nene yayi bubu yayi? Kukondwa lukwikilu ya bawu sokisaka Nzambi. Alleluia! Yandi kele na kiyeka na matadi yayi na kutelemisa bana ya Abraham. Yandi mekaka na kupesa bawu Nsangu ya mbote, mpe bawu kangaka bantima ya bawu. Bawu me vukana bawu mosi na bsecte, mpe bawu me sala mwa ba-dénomination, “Mpe beto ke kwikila *yayi* mpe kima yankaka ve,” mpe Nzambi lendaka ve na kukota. Wapi kisika bawu kele bubu yayi? Bawu kele ya kuvwanda na kisika ya kuingila.

168 Nkonga ya fyoti ya Nzambi, ya kukwikama ke na kulandila na kukwenda na ntwala, na bidimbu mpe mambu ya ngitukulu. Yandi ke na kutulaka bawu na kutesa. “Konso mwana yina ke kwizaka na Nzambi fwana vwanda ntete ya kumeka mpe ya kutesa,” ya kulongoka.

169 Mwa kima ya ntete me sala, “Oh, mbote, ya lendaka vwanda na kima ve na Yawu, na mutindu nyonso.” Beno kele mwana ya makangu, mpe mwana ya Nzambi ve.

170 Samu ti mwana ya Nzambi kele Nkuna ya Abraham, yina ke bokila bima yango yina vwandaka ve, mutindu ti yawu vwandaka, “Nzambi tubaka yawu,” mpe ke landila kaka na kukwenda na ntwala. Amen. Ata yina ba ke tuba, to kima ya mutindu yankaka, bawu ke landila na kukwenda na ntwala, na mutindu nyonso. “Nzambi tubaka yawu.”

171 Yandi vingilaka bamvula makumi zole na tanu samu na mwana, ata mutindu ya kuswaswana yawu vwandaka. Mpe yandi kukabukaka yandi mosi na bantu ya kukondwa lukwikilu yina, amen, samu ti yandi kukwikila. Oh, la la! Mu ke kumitala mukwikidi.

Beno banza na yawu. Beno fwana kukabuka beno mosi na kinkulu ya yinza, “Ah, bilumbu ya bimangu me luta. Ya kele ve na kima mutindu Yina. Ya kele bufanatiki.” Beno kabuka.

¹⁷² Biblia ke tuba, “Beno basika na kati ya bawu, mpe beno kabuka, me tuba Mfumu, mpe Mu ke yamba beno.” Mutindu ya kele mbote! “Mu ke yamba beno,” na manima beno me kabwana beno mosi. “Beno ke vwanda bana ya Munu, mu ke vwanda Nzambi ya beno.” Beno kabwana beno mosi, beno tula beno mosi ve kizitu na bantu ya kukondwa lukwikilu. Ya kele kieleka.

¹⁷³ Ntwenya ya bakala yina ke na kukwela, ke kwela mwana ya kento mosi yina ke kwikilaka ve; to ntwenya mosi ya kento yina ke kwela mwana ya bakala yina ke kwikilaka ve. Beno sala yawu ve. Mu ke kipe ve mutindu kitoko bakala yango kele, mpe—mpe, to mutindu kitoko kento yango kele, mpe meso yango ya nene yina kele na yandi; yawu ke kawuka mosi ya bilumbu yayi. Kasi, mpangi, moyo ya beno ke zinga ntangu nyonso. Beno sala keba na yina beno ke na kusalaka. Kento yina kele mukwikidi ya kieleka ve, to bakala yina mukwikidi ya kieleka, beno tula ve beno mosi kizitu mutindu yina. Beno vwanda ntama na mutindu yina. Ya ke nata beno mpasi na ntuala ya nzila.

¹⁷⁴ Ntangu yayi beno kuwa, nzila ya 17.

Kasi . . . bayina yandi wandaka ya kudaska bamvula makumi yiya? ya wandaka ve na bayina sumukaka, mpe bayina bamvumbi kubwaka na ntoto ya kuyuma?

. . . na banani yandi zengaka ndefi ti bawu ke kota ve na mvundulu ya yandi, . . .

¹⁷⁵ Bawu bandaka na mbandukulu, kasi, bawu monaka bimangu, kasi bawu kumaka ata mbala mosi ve na yinsi ya nsilulu. Kaka lutangu yina ba soolaka, ya zole, kotaka yinsi ya nsilulu.

¹⁷⁶ Ntangu yayi yinki Paul ke na kusalaka? Yandi ke na kuzonzaka na Miklisto ntangu yayi, “Beno bika ve Nsangu mosi ya mbote yayi, yina ba longaka kuna, na bidimbu mpe mambu ya ngitukulu, mpe Dikunzi ya Tiya wandaka twadisa bawu; ntangu bima yayi ke salama dyaka, beno kubwa ve na lweka ya nzila, na kukondwa lukwikilu, na kusalaka ntembe, samu ti bamvumbi ya bawu kubwaka na ntoto ya kuyuma.”

¹⁷⁷ Ntangu yayi beto ke na kukuma, na nswalu ntangu yayi. Beno tala mbote.

. . . kasi na bawu yina zingaka ve?

Na yawu beto ke mona ti bawu zolaka ve na kukota samu na kukondwa lukwikilu.

Yandi ke bokila yawu *disumu* mbala mosi, yandi ke bokila yawu *kukondwa lukwikilu* mbala yankaka. Kukondwa lukwikilu kele “disumu.” “Bawu kotaka ve, samu na kukondwa lukwikilu ya bawu.”

¹⁷⁸ Bawu monaka profete yina, Moïse. Bawu monaka yina yandi salaka, monaka yina yandi tubaka. Ya vwandaka Kieleka, konso ntangu, landilaka kaka, Kieleka. Dikunzi ya Tiya yayi vwandaka talana na ntwala ya bawu. Bawu talaka Yawu. Bawu monaka Yawu.

¹⁷⁹ Paul, vwanda meka na kulakisa, na ntwala, na kulakisa awa, nzingulu yina yandi kuzwaka. Beno me mona? Yandi vwanda meka na kutuba nzingulu, yandi lakisaka kifwanukusu ya yawu na Ngwisani ya Ntama. Yandi tubaka, “Ntangu yayi beto me kota na kima ya malu-malu, na kilumbu yankaka ya malu-malu, na nzila ya Yesu Klisto. Na bantangu ya ntama, Mfumu vwanda monana na bawu na nzila ya bapofete, kasi ntangu yayi Yandi kele na nzila ya Mwana ya Yandi, Yesu.” Beno me mona? Mpe yandi bandaka na kulakisa na kifwanukusu banzingulu mpe lakisaka bawu yina zolaka salama, mutindu bidimbu mpe mambu ya ngitukulu, mpe nyonso, mpe yina ba sonikaka.

¹⁸⁰ Ntangu yayi yandi tubaka, “Bawu kotaka ve, samu na kukondwa lukwikilu ya bawu.” Bawu kwikilaka ve.

¹⁸¹ “Kasi ntangu yayi, beto, beto me kota na kilumbu yankaka, mpe beno kanga ntima ya beno ve. Beno sala ve mutindu bawu salaka, na bilumbu ya kusokisa, ntangu bawu sokisaka Nzambi.” Wapi mutindu bawu salaka yawu? Ve na kuzingaka na busafu. Beno bika munu kyenzenza yayi samu na beno.

¹⁸² Beno ke tuba, “Mpangi Branham, mu ke kwendaka na dibuundu.” Ya kele mbote mingi. “Mu me vunaka ntete ve na luzingu ya munu.” Ya kele mbote. “Mu me yibaka ntete ve. Mu me salaka ntete ve *yayi, yina*, to *yankaka*.” Ya kele kieleka mbote. Ya kele nyonso mbote. Kasi, yina dyaka kele ve disumu.

¹⁸³ Disumu kele ntangu Nzambi ke lakisa Yandi mosi mpe ti beno ke manga Yawu, beno ke kuwa Yawu ve.

¹⁸⁴ “Oh,” beno ke tuba, “dibuundu ya munu ke longaka Yawu ve.” Ntangu nyonso yina Biblia ke longaka Yawu, mpe ti Nzambi ke pesa kimbangi ya Yawu, beno tala kima mosi.

Ntangu yayi beno tala kaka mbote mwa ntangu fyoti. Ntangu yayi beto ke banda awa na kima ya kieleka, ya mudindu mingi. Ntangu yayi, beno tula dibanza ya beno na kati ya posi ya gilet ya kazaka ya beno tii ntangu beno ke basika.

¹⁸⁵ Ntangu yayi beno tala mbote.

Bika ti na yawu beto kutala boma, na yina ti, nsilulu yina pesamaka na beto na kukota na . . . ya yandi

Ya yandi bakala, ya yandi kento, biyingilu ya bantu awa. Yinki?

. . . ti mosi ve ya beno kulembana na kukota.

186 Awa, Paul ke na kumekaka na kutuba na bawu, na kapu yina me luta, na yina me tala bima nyonso yina. Kasi awa yandi ke na kumekaka na kutuba na bawu yinki Yawu keke.

Oh, beto keke na ntangu? Mu . . . Mu banza ti beto ke sala mbote na kvingila tii na nkokila. Ntangu ke na kukuma ntama, mpe beto ke vwanda na kisalu ya kusambila. Mu banza ti beto ke sala mbote na kubaka yawu na nkokila yayi, samu ti yayi keke kieleka ya kifuluka na ba-vitamine, ba-vitamine ya kimpeve. Mu keke na mingi ya kusala, mpe mu keke na bisalu mingi na manima ya midi yayi. “Ti beto . . .”

Bika ti na yawu beto kutala boma, na yina ti, nsilulu. . .

187 Ntangu yayi, bawu kuzwaka nsilulu ya yinsi ya nsilulu, kuna na Égypte? Mpe, na yina, Nzambi kulumukaka, samu na kukumisa nsilulu yayi kieleka. Mbote, Nzambi tubaka na Abraham, bankama mpe bankama ya bamvula na ntuala, ti Yandi zolaka sala yawu. Ya vwandaka Masonuku.

188 Joseph tubaka, “Beno katula ve mikwa ya munu na awa tii ntangu beno ke kwenda na yinsi yango ya nsilulu mpe kuna kuzika munu na bayankaka ya batata ya munu.” Samu ti, yandi zabaka mvumbukulu vwandaka kwiza, ntangu Yesu vumbukaka na lufwa, samu ti yandi zabaka yina Job tubaka. Beno me mona?

189 Mosi na mosi ya bawu bapofete zabaka kaka yina profete yankaka tubaka, mpe zabaka ti Mpeve ya bawu vwandaka mosi. Mpe bawu vwandaka tala mbote. Oh, mpangi! Oh, ya zolaka ningisa beto na kubasisa na mutindu ya beto ya yinza. Bawu vwandaka na meso ya bawu, ve na zulu ya yina bantu vwandaka tuba, kasi na yina bapofete ya bawu tubaka. Mosi na mosi ya bawu vwandaka tala mbote.

190 Abraham tubaka, “Beno zika munu kaka awa kisika ba zikaka Job.” Yandi tubaka, “Sarah, mu ke sumba ndambu ya ntoto. Ba ke zika beto kaka awa.”

191 Isaac vwandaka profete, na manima ya papa ya yandi. Yandi tubaka, “Beno kuwa. Beno zika munu ve kisika yankaka, awa ve na Égypte, kasi beno vutula munu kaka na yinsi ya nsilulu. Beno zika munu kaka awa.”

192 Jacob kufwaka na ngaanda ya yinsi ya nsilulu, kasi tubaka na mwana ya yandi ya bakala, yina vwandaka profete, yandi tubaka, “Nge zaba, mpimpa mosi Wanzio simbaka munu na lweka. Kubanda kilumbu yina mu ke tambulaka tengu-tengu. Kwiza, tula diboko ya nge. . .” Oh, kyadi! “Mwana ya munu ya profete, mu keke kiboba mpe mu me kufwa meso. Kasi tula diboko ya nge ya santu, na kuvwandaka profete nge mosi, tula yawu na kisika diboko ya yandi Wanzio vwandaka, mpe sala ndefi na Nzambi ya Mazulu ti nge ke zika munu ve awa.”

193 Nkembo na . . . Beno me mona luzayikisu ya kimpeve ya Ndinga? Kasi, ndambu ya bawu, pene ya makumi yivwa na zulu ya nkama, vwandaka zaba ve yina yandi vwandaka tuba. Kasi yandi zabaka yina yandi vwandaka tuba. “Tula maboko ya nge profete na kisika yayi Wanzio tulaka diboko ya Yandi. Mu vwandaka ntangu mosi, muntu ya nene ya ngolo, ya kulemba ve. Kasi, Yandi simbaka munu, mpe kubanda kuna mu me kumaka muntu ya tengu-tengu. Kasi mu kele mwana ya ntinu kubanda tengu-tengu. Kubanda kuna mu me soba mutindu ya munu ya kutambula, mu kele mwana ya ntinu.” Yinga. “Tula diboko ya nge awa. Sala ndefi na Nzambi ya Mazulu, ti nge ke zika munu ve awa.” Samu na yinki? Muntu mosi ve zabaka yina yandi vwandaka zonzila. Joseph zabaka. Yandi tubaka, “Beno nata munu kuna mpe beno zika munu na yinsi yango ya nsilulu.” Ya kele kisika ya vwandaka. Kieleka.

194 Ntangu Joseph kufwaka, bamvula na ntwala, yandi tubaka, “Beno zika munu ve awa. Kasi beno tala mikwa ya munu ntangu beno ke luta, samu ti kilumbu beno ke basika awa. Mpe ntangu beno ke kwenda, beno baka mikwa ya munu na beno.”

195 Beno bawu yayi. Ti yinza tuba yina bawu zola, mpe kusala yina bawu zola kusala. Nkembo na Nkumbu ya Mfumu. Ti mu kangama na Klisto, kana ba bokila munu kima nyonso, fanatike, to exalté. Kilumbu Yandi ke kwiza, mpe Nzambi ke nata na Yandi bayina ti kele na kati ya Klisto, ntangu Yandi ke kwiza. Ya kele nyonso Kieleka ya kimpeve, yina me monisama kaka kuna, mpe ya ke lombaka dibanza ya kimpeve na kusimba Yawu. Beno pema na yawu, kilumbu ya muvimba. Beno banza na yawu. Mpe kana beno sala kukondwa kudya ya beno ya nkokila, beno yindula na yawu.

196 Mpe na nkokila yayi, beto ke kota na Kupema ya Yandi, yina kele dyaka, mpe kumona yinki nsilulu yayi kele bubu yayi. Yinki kima yayi kele bubu yayi? Kana Nzambi kele na Yawu ve awa na kati ya Biblia, mpe ti me siamisa Yawu, Yawu kele kaka awa ntangu yayi, na yina mu kele profete ya luvunu. Ya kele kaka kieleka. Kasi Yawu kele awa. Yinki kele Kupema yayi?

197 Yandi tubaka:

Ntangu yayi, *ti beto . . . boma, na yina ti, nsilulu yina pesamaka na beto na kukota* kaka mutindu bawu salaka, . . .

198 Mpe Yawu fwana vwanda nsilulu mosi. Yawu fwana vwanda kupema mosi. Yawu fwana vwanda Nzambi mosi. Yawu fwana vwanda bidimbu mosi. Yawu fwana vwanda kima mosi. Kasi beto pema. Ntangu yayi yinki Yawu kele? Ti Mfumu kupesa beto yawu, na nkokila yayi.

Na yina beto ke kulumusa bayintu ya beto.

¹⁹⁹ Nzambi ya kusakumuna, kaka Seko ke monisa bima ya nene yina beto ntangu yayi ke na kukabula kintwadi. Mwa . . .

Mingi kele ya kukubika samu na kitumbu. Mutindu Nge tubaka na Buku ya Jude, ti, “Bantu, kubanda ntama yina ba kusoolaka samu na kitumbu, zolaka sobisa lemvo ya Nzambi ya beto mpe kubalula yawu na kindumba.” Mpe mingi bubu yayi ke na kulongaka Nsangu ya mbote, lemvo ya Nzambi, me balula Yawu na mutindu ya kuvwama, na kuzwaka dibuundu ya nene mpe lutangu ya mingi na lukolo ya Lumingu, na kubakaka lemvo ya Nzambi mpe kubalula Yawu na kindumba. Mpe yinza kele ya kufwa meso, mpe ke na kwendaka mutindu bangulu ya kufwa meso. Bawu ke bakula ve.

²⁰⁰ O Nzambi, fungula samu na beto kuwa. Ti kuwa ya beto kuvwanda ve mutindu ya bana ya yinza yayi. Samu ti Nge tubaka na Ndinga ya Nge, ti, “Bana ya yinza yayi kele na mayele kulutula na bana ya Nsemo.” Na mbandukulu ya vwandaka mutindu yina, “bana ya Cain” kumaka bizabi ya nene. Bawu kumaka milongisi ya nene. Bawu kumaka bisadi bima. Bawu landilaka na kukwenda na ntwala, misambidi ya kieleka, kasi vwandaka ya kufundisa mpe kotaka na lusambusu. Mpe bamvumbi ya bawu vwandaka kwenda na zulu ya maza, mpe myoyo ya bawu kwendaka na difelo.

²⁰¹ Mpe Yesu kwendaka mpe zonzaka na bawu, ntangu Yandi kufwaka. “Mpe kwendaka na difelo mpe longaka na mioyo yina vwandaka na boloko, bayina fungulaka ve masumu na kilumbu ya mvibudulu, na bilumbu ya Noé,” me tuba Masonuku. Mpe Nzambi tubaka, ntangu Yandi vwandaka na zulu ya ntoto, Yandi tubaka, “Mutindu ya vwandaka na bilumbu ya Noé, mutindu mosi ya ke vwanda na nkwizulu ya Mwana ya muntu.”

²⁰² Kasi beto ke tala, “na manima nkuna ya Seth,” bantu ya kulemvuka, kieleka bantu ya Nzambi, bayina zabaka mingi ve na bima ya yinza, bayina vwandaka kipe ve bima ya yinza, kasi bikaka kizitu nyonso mpe kwikilaka Nzambi, mpe kumaka baprofete mpe bantu ya nene na Kimfumu. Na yina bayankaka, yinza yankaka ya misambidi, vwandaka seka bawu, vwandaka vwenza bawu. Kasi ngunga me kwiza ntangu kufuluka maza mpe lusambusu me kwiza.

²⁰³ Mutindu mosi ya vwandaka na nkwizulu ya Yesu Klisto. Mutindu bawu vwandaka seka mpe vwandaka vwenza Yandi, na yina bawu vwandaka na bansambulu ya bawu mosi mpe mabuundu ya bawu ya nene. Kasi bawu vwenzaka Mbwetete ya Suka, mpe bawu sekaka Yandi. Kasi dyaka bawu kotaka na lusambusu. Mpe ntangu bawu kimaka mpe kotaka na Jérusalem, kuna bawu kudyaka bana ya bawu mosi, samu na nsatu, mpe menga ya bawu kulutaka na bankotolo ya babala-bala ntangu ba yokaka mbanza mpe tempelo, mpe mioyo ya bawu kwendaka na difelo.

²⁰⁴ Mfumu, awa beto kele dyaka, na mbala ya tatu. Yayi kele ntangu ya luzingu. Tatu kele lutangu ya luzingu. Mpe awa beto kele, ya kuyilama samu na Enlevement.

Dibuundu ke na kulandila na kukwenda na ntwala; yinza ya nene ya science; mabuundu bubu yayi kel ya kufulukana bakwikidi ya kati-kati. Makumi ya mafunda na bankumbu ya bawu na zulu ya buku, yinga, mafunda, mpe ke seka Nsangu ya mbote, mpe ke tuba, ti, “Bawu kele ya kulongoka ve. Bawu zaba ve.”

Ya lendaka vwanda mutindu yina, Mfumu, kasi yina beto me kondwa na ndongosolo, Nge ke sala yawu na lemvo na kufidisaka Wanzio ya Nge ya Nsemo, na kutalisaka ngolo ya Yandi, na kusiamisaka Bandinga na bayina kele ya mawa mpe bayina longokaka ve mutindu beto. Kasi beto zola Nge samu na yayi, samu ti ya kele lemvo ya Nzambi yina me sala yawu, mpe beto zaba ti beto kele ya kubutama. Mpe beto kele ya mbote ve, ata fyoti ve. Beto kele kieleka ya mbote ve. Kasi Nge, na nzila ya lemvo, me tandula diboko ya Nge ya kyadi mpe me fungula beto meso, mutindu Yesu sambilaka samu na beto; mutindu Élie salaka samu na Guéhazi, na yina yandi talaka samu na kumona nziunga ya yandi. Mpe bubu yayi meso ya beto kele ya kufunguka, mpe beto ke mona bima ya Nzambi, mpe zaba ti beto kele na kati ya kisalu ya ntangu ya nsuka; ntangu bilumbu ya bantu ya Makanda me belama na kusukisa, mpe Yandi ke baka bantu na Nkumbu ya Yandi. Ti beto vwanda na kati kuna, Mfumu, na malembe nyonso beto ke lomba. Beto ke sambila ti Nge ke pesa yawu.

²⁰⁵ Sakumuna beto. Sakumuna mwa bantu yayi na suka yayi. Bawu kele ya mitindu na mitindu ya bansambulu mpe bakundima, kasi bawu bika yawu na lweka bubu yayi, Nzambi. Mpe ti bawu tala mbala mosi na ntwala ya Calvaire, na kutubaka, “Nzambi, bongisa munu mpe yidika munu. Mu kele mutindu. . .” Profete tubaka ti yandi kwendaka na yinzo ya kisadi banzungu, samu ti ba tiamuna mpe ti ba bongisa dyaka yandi. Bongisa beto mpe yidika beto na manima ya mutindu yina Nzambi ke zola kuzwa beto. Ata kana beto fwana vwanda tapis na Yinzo ya Mfumu. Mu ke zola mingi kuvwanda serpillière kulutula na kuzinga na batenta na bantu ya yimbi. Mpe pesa yawu, Mfumu. Sakumuna kaka beto ntangu yayi, mpe bumba beto ya kulemvuka. Ti bantima ya beto kuvwanda ya kufunguka, bayintu ya beto mpwelele, na bima ya Nzambi, samu ti beto me lomba yawu na Nkumbu ya Klisto.

²⁰⁶ Na bayintu ya beto ya kuyinika, mu ke kumiyufula kana muntu ke zola ti ba bambuka yandi moyo na kisambu, samu na mpulusu ya moyo ya beno? Beno zola kutelemisa diboko ya beno, mpe beno yina kele musumuki kaka? Nzambi sakumuna nge, ntwenya ya bakala. Muntu yankaka? Nzambi sakumuna nge, kuna na manima, tata. Nzambi sakumuna nge, mama. Muntu

yankaka zola ti ba bambuka yandi moyo na bisambu ntangu yayi kaka, samu na moyo ya beno? Nzambi sakumuna nge, tata, na diboko ya nge ya kutelama. Mpe Nzambi sakumuna nge, mpe nge awa. Mbote mingi. Ya kele na muntu yankaka, ntete kaka beto kanga? Mu ke tala ti ya kele. Nzambi kusakumuna nge, na manima kuna, tata, na manima.

²⁰⁷ Beno tuba, ntangu yayi beno tala, mu zola kuyufula beno kima mosi. Mu zola ve ti beno kubanza ata fyoti ti samu ti ya kele mwa tabernacle yayi. Mu zola ve ti beno banza ti ya kele samu ti ya kele bantu yayi. Mpe Nzambi ya kyadi, ti beno banza ve ti ya kele samu ti Wanzio ya Mfumu kuzwaka foto ya Yandi na munu, mpe mu . . . mpe—mpe kima ya yina, ke sala yawu. O Nzambi! Kana mu kuwa mutindu yina, na yina, mpangi, mu ke na nsatu ya kuvwanda na ntwala ya autel na kisika ya kulomba beno. Kasi mu ke na kutuba kaka yayi, mu ke na kutubaka kaka yayi landila Masonuku, ti beno ke mona ti yayi kele Kieleka. Kana mu tubaka Yawu, mpe ti ya kele nyonso ya vwandaka na yawu, ke sala mutindu mulongi nyonso yankaka to kima yankaka, to muntu yankaka, mbote, na yina, ya ke vwanda mutindu yankaka. Kasi beno me mona kima mosi, Nzambi ke vutuka kaka mpe ke talisa ti ya kele Kieleka. Beno me mona? Ya kele yina ke salaka Yawu kieleka, ya kele Nzambi ke na kutalisa Yawu. Mpe kuna, kaka yina ve, kasi Ndinga ya Yandi ke tuba ti Yandi ke sala yawu. Awa Yandi ke na kusalaka yawu.

²⁰⁸ Ntangu yayi kana beno kele ya kusungama ve, ti ntima ya beno kele ya kusungama ve na Nzambi, beno zola kaka kutelemisa diboko ya beno? Beno tuba, “Sambila samu na munu.” Mbote mingi, kaka kisika beno kele. Pene ya maboko nana to kumi me telama, yina ke na nsatu ya kyadi samu na moyo ya bawu. Na yina beno kele na bayintu ya beno ya kukulumusa, ntangu yayi beno sambila. Beno bambuka moyo, beno kele yina ke kubalula ntima. Mu ke na kulombaka kaka samju na beno, ti Nzambi ke tala mawa. Kasi ya kele autel, Nzambi me nata beno na kisika mosi na kati ya dibanza ya beno; yina kele autel. Beto ke kwikilaka na kukwiza na autel, kieleka, kasi yina ve—yina ve. . . Ya kele mbote mingi. Kasi autel ya beno ya kieleka kele kisika Nzambi me kutana beno. Mpe Yandi me kutana beno kaka kisika beno kele ya kuvwanda. Beno tala autel ya beno.

²⁰⁹ Ntangu yayi beno tuba, “Nzambi, tala munu musumuki, kyadi. Mpe katuka kilumbu yayi, kana Nge sadisa munu, mu ke zinga samu na Nge. Mu ke—mu ke sadila Nge. Mu ke kipe ve yina muntu nyonso ke tuba, mu me tula dikulu, na suka yayi. Mu ke na kusambila kaka awa, mpe ti Nge katula na munu mpeve ya ntama yayi ya lunangu. Ti Nge katula kudasuka yayi na munu. Mu zaba ti mu lenda ve kusala mutindu yina mpe kuvwanda ya kusungama na Nzambi. Mpe mu kele na kuyina na ntima ya munu. Mu kele na musoki. Mu kele na yimbi. Mu kele na *yayi*, *yina*. Basisa yawu, Nzambi. Mu zola ve kuvwanda mutindu yina.

Kumisa munu ya mbote, mpe ya kulemvuka, mpe ya lembami. Kumisa munu ya lutondo. Sala munu muntu mosi yina lenda nunga bayankaka samu na Nge. Bika mu sala kima mosi samu na Nge na kulakisa matondo na luzingu ya munu.” Ya kele kisambu beno ke sambila ntangu yayi, na yina beto ke sambila kintwadi.

²¹⁰ Tata ya Mazulu, bawu kele ya Nge. Bawu kele bambuma ya Nsangu ya suka yayi. Bawu me telemisa diboko ya bawu. Kima mosi me sala bawu kusala yawu. Bawu—bawu me telemisa misiku ya gravitation na yina bawu me telemisa maboko ya bawu. Ya vwandaka na mpeve na kati ya bawu yina me baka lukanu. Bawu me telemisa maboko ya bawu, ti bawu me ndima Kiyidiki Yina salaka bawu.

²¹¹ Ntangu yayi, Tata ya Mazulu, mu ke sambila ti Nge ke sakumuna bawu, mpe ke pesa na bawu Luzingu ya Seko, malu-malu yayi. Ya kele na kima mosi ve mu lenda sala; kubokila bawu pene-pene ya autel, kutula bawu na kivinga ya mutindu yankaka, na kusala kisalu nyonso. Ya—ya ke lomba Nge na kusala yawu, Mfumu. Beto lenda kusala ya kulutila ve kana kulonga Ndinga. Nge tubaka, “Lukwikilu ke kwizaka na nzila ya kuwa, kuwa Ndinga, Ndinga ya Nzambi.” Ntangu yayi, beto me longa Ndinga, mpe bawu me telemisa maboko ya bawu, ti bawu me kwikila Yawu. Ntangu yayi pesa bawu Luzingu ya kukonda nsuka, samu ti Nge silaka ti Nge ke sala yawu. Kana bawu me vwanda na ntima ya kusungama na kutelemisaka maboko ya bawu, bawu ke basika na kivinga yayi na suka yayi, Muklisto ya mbote, ya lembami, ya kukikulumusa, samu ti Nge silaka yawu. Mpe Bandinga ya Nge lenda kondwa ve. Mu me lomba yawu na Nkumbu ya Yesu Klisto. Amen.

Ntangu yayi mu ke na kutala mbote, ke na kuingila mpe ke na tala mpasi,
Samu na Mbanza yina ya kitoko, yina Jean
kumonaka vwandaka kulumuka.

Na Mbanza yango ya kitoko . . .

Beno bondila ntangu yayi.

. . . mbanza ya matadi ya mpembe,
Mu kele na yinzo, harpe mpe yimpu ya
kimfumu;
Ntangu yayi mu ke na kutala mbote, ke na
kuingila mpe ke na tala mpasi,
Samu na Mbanza yina ya kitoko, yina Jean
kumonaka vwandaka kulumuka.

²¹² Beno zola kaka Yandi ve? Nsangu me manisa, ntangu yayi. Yayi kele kukembila. Beto ke kwizaka kaka ve na dibuundu samu na kuwa nsangu. Beto ke kwizaka samu na kukembila. Beno simbana kaka muntu pene-pene ya beno. Beno kembila kaka Yandi. Oh, mutindu kitoko! Mutindu kitoko! Beno tuba kaka na Yandi na ya beno. . . Beno ke na nsatu ya kutuba na Yandi na


ngolo ve. Tuba kaka na Yandi na ntima ya beno, “Mu zola Nge, Mfumu. Lemvokila munu disumu ya munu.” Oh, la la!

. . . Mbanza ya matadi ya mpembe,
 Mu kele na yinzo, harpe mpe yimpu ya
 kimfumu;
 Ntangu yayi mu ke na kutala mbote, ke na
 kuingila mpe ke na tala mpasi,
 Samu ti Mbanza yina ya mpembe, yina Jean
 kumonaka vwandaka kulumuka.

²¹³ Tata ya beto Nzambi, yamba beto. Beto ke na kuingilaka, na yina beto ke na kuwa na Ndinga, na mpasi. “Bantima ya beto ke na mpwila ya Nge, mutindu mbambi ke na nsatu ya maza ke vumuna na yinto. Moyo ya beto ke na mpwila ya Nge, O Nzambi.” Na mpasi mpe ke na kuingila, ke na kuingila ngunga yango yina ntangu Yesu ke kwiza, ke na kuingila ntangu yina ba ke bokila beto na zulu. Ve samu na kutelama na ntuala ya Zuzi na lusambu; ya me lutaka. Beto kele ya kufwa na bima ya yinza, mpe me kota na kati ya Klisto, mpe Yandi bakaka lufundusu ya beto. Yandi kele Muzonzi ya beto ntangu yayi, na kiti ya ludedomo. Muzonzi ya beto ya kusakumuna, yina, na zulu ya kutuba ya beto, Yandi ke zonza samu na dyambu ya beto tii ntangu beto zaba ti beto kele ya kulunga ve. Mutindu mpangi ya kento ya luzolo na suka yayi, vwandaka me tuba na kimbangi ya yandi, mpe tulaka mbongo ya yandi, “Kubanda mu me kwiza awa mu me longoka ti Yawu kele ve busantu ya munu, ya kele busantu ya Nzambi.”

²¹⁴ Kieleka, Mfumu, beto ke longaka na bantu, ya kele na kima ve ya mbote na muntu, ata kima mosi ve. “Nani kele muntu samu ti Nge bambukila yandi moyo?” Kasi ya kele lemvo ya Nzambi yina me monana na beto. Mpe beto ke sala kaka kivuvu na balukumumu ya Yandi, ve na ya beto mosi. Mpe beto ke sambila Nge, Nzambi ya kulutula Santu, samu na bumbote ya Nge, na kukotisa beto na Kimfumu ya Nge ya nene, na makani ya Nge ya nene. Beto me yamba Nge na bantima ya beto, na nzila ya lukwikilu. Mpe na nzila ya lemvo, beto ke kwikila ti Nge me pesa yawu na beto samu na Nkembo ya Nzambi, samu na kisalumu ya Nzambi.

²¹⁵ Ntangu yayi, Mfumu, belusa bantu ya kubela na yina bawu ke belama samu na kisambu, na suka yayi. Pesa bawu kyese yango, samu ti bawu ke na nsatu mingi ya kuvwanda na mavimpi ya mbote. Ti bawu zaba ti mwa mpasi yayi, yina me tulama na zulu ya bawu, kele kaka mwa ntangu mosi ya kuteza. Nzambi zaba nyonso na zulu ya yawu. Yandi salaka yawu samu na kumona yinki beto ke sala na yawu. Mutindu Nzambi. . . Ti bawu belama kuna mpe lomba kisalumu yango yina me suka! Ti Nge. . . Ti bawu sokisa Nge ve, na kukimaka *awa* mpe *kuna*, mpe *na kati mpe na ngaanda*, “Mbote, mu zaba ve *yayi, yina*.”

²¹⁶ Mfumu, ti bawu baka kutelama ya mbala mosi, na kutubaka, “Mfumu, Nge vwandaka Yandi yina vuukisaka munu. Nge vwandaka Yandi yina salaka bima yayi samu na munu. Mu ke kwikila Nge, mpe mu ke sala kivuvu na Nge, bubu yayi.” Mpe mu ke sambila ti Nge ke pesa yayi na bantu, na Nkumbu ya Klisto. Amen. 

HÉBREUX, KAPU YA TATU KNG57-0901M
(Hebrews, Chapter Three)

BANDANDANI YA BUKU YA BA-HEBREUX

Nsangu yayi ya Mpangi William Marrion Branham, kulongamaka na Kingelesi, na Lumingu na suka, ya 1 ya Ngonda ya yivwa, na mvula 1957, na Branham Tabernacle na Jeffersonville, Indiana, U.S.A., yina bakamaka na bande manietiki mpe basisamaka na muvimba nionso na buku na Kingelesi. Lubangulu yayi na Kikongo basisamaka na buku mpe ba kabulaka yawu na Voice Of God Recordings.

KIKONGO-KITUBA

©2021 VGR, ALL RIGHTS RESERVED

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org

Luzabusu samu na kubasisa mikanda

Muswa nionso kele ya yandi. Muntu nionso lenda kubasisa buku yayi na masini ya yandi ya yinzo samu na yandi mosi, to kukabula yawu ya mpamba, mutindu kidadilu samu na kumwangisa Nsangu ya mbote ya Yesu Klisto. Ba lenda tekisa buku yayi ve, kubasisa yawu na lutangu ya kulutila mingi, kutula yawu na site internet, kubumbisa yawu na kibumbulu ya bansangu, kubangula yawu na bandinga yankaka, to kulomba mbongo kukondwa muswa yina me sonama na Voice Of God Recordings®.

Na yina me tadila bansangu ya kulutila mingi to samu na yina me tadila bisadulu, beno sonikila:

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org